

سلسلہ
مواعظِ حسنہ
نمبر ۱۳۳

تجلیاتِ الہیہ عشر فانی لذت



شیخ العرب والعجم عارف باللہ مجدد زمانہ حضرت اقدس مولانا شاہ حکیم محمد اختر صاحب مدظلہ العالی

خانقاہ امدادیہ اہل شرفیہ: کلکتہ، بنگالہ



سلسلہ موعظ حسنہ نمبر ۱۳۳

تجلیات الہیہ

کی عمر فانی لذت

بِسْمِ اللَّهِ الرَّحْمَنِ الرَّحِيمِ
وَالْعَجْمَ عَارِفًا بِاللَّهِ مُجِدِّدًا زَمَانَهُ

حضرت آقاسی مولانا شاہ حکیم محمد اختر صاحب

حسب ہدایت و ارشاد

خلیم الامت حضرت آقاسی مولانا شاہ حکیم محمد اختر صاحب

پہ فیض صحبت ابرار یہ دور و محبت سے | جو میں نشتر کی تاروں خزانے تیرے تاروں کے

* انتساب *

* کتب الذریعہ عارفانہ تہذیب و تمدن حضرت اقدس مولانا شاہ حکیم محمد تاج محمد صاحب مدظلہ العالی کے ارشاد کے مطابق حضرت والا رحمہ اللہ کی جملہ تصانیف و تالیفات

محلی ائینہ حضرت مولانا شاہ ابرار الحق صاحب تصانیف

اور

حضرت مولانا شاہ عبد العسی صاحب تصانیف

اور

حضرت مولانا شاہ محمد احمد صاحب تصانیف

کی

صحبتوں کے فیوض و برکات کا مجموعہ ہیں

ضروری تفصیل

- وعظ : تجلیات الہیہ کی غیر فانی لذت
- واعظ : عارف باللہ مجدد زمانہ حضرت مولانا شاہ حکیم محمد اختر صاحب رحمۃ اللہ علیہ
- تاریخ و وعظ : ۲ شوال المکرم ۱۴۰۲ھ مطابق ۲۳ جولائی ۱۹۸۲ء بروز جمعۃ المبارک
- ترتیب و تصحیح : جناب سید عمران فیصل صاحب (خليفة مجاز بیعت حضرت والا رحمۃ اللہ علیہ)
- تاریخ اشاعت : ۱۲ جمادی الاولیٰ ۱۴۳۶ھ مطابق ۴ مارچ ۲۰۱۵ء بروز بدھ
- زیر اہتمام : شعبہ نشر و اشاعت، خانقاہ امدادیہ اشرفیہ، گلشن اقبال، بلاک ۲، کراچی
- پوسٹ بکس: 11182 رابطہ: +92.21.34972080 اور +92.316.7771051
- ای میل: khanqah.ashrafia@gmail.com
- ناشر : کتب خانہ مظہری، گلشن اقبال، بلاک ۲، کراچی، پاکستان

قارئین و محبین سے گزارش

خانقاہ امدادیہ اشرفیہ کراچی اپنی زیر نگرانی شیخ العرب والعم عارف باللہ حضرت اقدس مولانا شاہ حکیم محمد اختر صاحب نور اللہ مرقدہ کی شایع کردہ تمام کتابوں کی ان کی طرف منسوب ہونے کی ضمانت دیتا ہے۔ خانقاہ امدادیہ اشرفیہ کی تحریری اجازت کے بغیر شایع ہونے والی کسی بھی تحریر کے مستند اور حضرت والا رحمۃ اللہ علیہ کی طرف منسوب ہونے کی ذمہ داری خانقاہ امدادیہ اشرفیہ کی نہیں۔

اس بات کی حتی الوسع کوشش کی جاتی ہے کہ شیخ العرب والعم عارف باللہ مجدد زمانہ حضرت اقدس مولانا شاہ حکیم محمد اختر صاحب نور اللہ مرقدہ کی کتابوں کی طباعت اور پروف ریڈنگ معیاری ہو۔ الحمد للہ اس کام کی نگرانی کے لیے خانقاہ امدادیہ اشرفیہ کے شعبہ نشر و اشاعت میں مختلف علماء اور ماہرین دینی جذبے اور لگن کے ساتھ اپنی خدمات سرانجام دے رہے ہیں۔ اس کے باوجود کوئی غلطی نظر آئے تو ازراہ کرم مطلع فرمائیں تاکہ آئندہ اشاعت میں درست ہو کر آپ کے لیے صدقہ جاریہ ہو سکے۔

ناظم شعبہ نشر و اشاعت

خانقاہ امدادیہ اشرفیہ

عنوانات

- ۶..... آیتِ کریمہ کی کرامت
- ۷..... باطل خداؤں سے مدد طلب کرنا شرک ہے
- ۸..... شرک کی اقسام
- ۱۰..... ریا کا گناہ اور علاج
- ۱۱..... حسینوں کو اپنی طرف مائل کرنا حرام ہے
- ۱۲..... غیر اللہ سے تجلّی کے بغیر دل میں اللہ کی تجلّی محال ہے
- ۱۳..... نظر کی حفاظت کے لیے تمثیلات
- ۱۴..... گناہ چھوڑنے پر اللہ کا شکر ادا کریں
- ۱۵..... بندوں سے خدا کی وفاداری
- ۱۵..... حَلِیْمٌ اور کَرِیْمٌ کی تعریف
- ۱۶..... انعاماتِ الہیہ کی نسبت اپنے مجاہدات کی طرف کرنا ناشکری ہے
- ۱۷..... حضرت والا کے قلب مبارک پر الہامِ علوم
- ۱۸..... گناہ کے تقاضے تقویٰ میں ترقی کا سبب ہیں
- ۱۸..... حفاظتِ نظر پر حلاوتِ ایمانی کا وعدہ
- ۱۹..... خدا کی حضوری حسینوں سے دوری پر موقوف ہے
- ۱۹..... اہل تقویٰ کا سکون دائمی
- ۲۰..... گناہ دائمی پریشانی کا سبب ہیں
- ۲۰..... اعترافِ خطا بحضورِ خدا
- ۲۱..... انوارِ الہی کی لذتِ غیر فانی
- ۲۲..... حضرت صفورہ علیہا السلام کا دیدارِ انوارِ الہی
- ۲۳..... سو فیصد اطمینان حاصل کرنے کا نسخہ
- ۲۴..... اصحابِ کہف کی استقامت علی الدین کا راز

- ۲۶ اہل اللہ کو ایذا رسانی سے بچیں
- ۲۷ سات پشت تک خدا کا فضل حاصل کرنے کا طریقہ
- ۲۸ حرام خواہشات کی قربانی پر انعام
- ۲۹ ذوقِ عاشقی کی اہل اللہ کے ہاتھوں تربیت کی ضرورت
- ۳۱ ایذائے خلق لقاے خالق کا ذریعہ ہے
- ۳۲ گانے سننا کبیرہ گناہ ہے
- ۳۳ اجتنابِ معصیت کی تہجد پر فضیلت
- ۳۴ اللہ کے عاشقوں کا مقامِ عشق



اے مرے خالقِ حیات

نفس کا جو غلام ہے غرق ہے وہ گناہ میں
 کیوں نہ کہوں کہ زندگی کتنی ہے اس کی واہیات
 اُس کا سکون چھن گیا کتنی ہے تلخی حیات
 جس نے چکھے ہیں دوستو فانی بتوں کے نمکیات
 توبہ کریں گناہ سے لیکن ہو صدقِ دل سے بھی
 حشر میں ہوں گے فائزوں پیمیاں ہوں گی فائزات
 ہیں تو خدا سے دور دور لیکن زباں پہ ہے ضرور
 دعویٰ علمِ ارضیات دعویٰ علمِ فلکیات
 جس کو خدا نے بخش دی لذتِ ذکرِ فضل سے
 احقر وہ پا گیا ہے بس حاصلِ لطفِ کائنات

تجلیات الہیہ کی غیر فانی لذت

أَتَحْمَدُ لِلَّهِ وَكَفَى وَسَلَامٌ عَلَى عِبَادِهِ الَّذِينَ اصْطَفَى أَمَا بَعْدُ

فَاعُوذُ بِاللَّهِ مِنَ الشَّيْطَانِ الرَّجِيمِ

بِسْمِ اللَّهِ الرَّحْمَنِ الرَّحِيمِ

لَا إِلَهَ إِلَّا أَنْتَ سُبْحَانَكَ إِنِّي كُنْتُ مِنَ الظَّالِمِينَ ﴿۱۰۰﴾

آیت کریمہ کی کرامت

حضرت سیدنا یونس علیہ السلام کو جب مچھلی نے نگل لیا تو وہ تین اندھیروں کے غم میں مبتلا ہو گئے، ایک رات کا اندھیرا، دوسرے دریا کے پانی کا اندھیرا اور تیسرے مچھلی کے پیٹ کا اندھیرا۔ علامہ آلوسی رحمۃ اللہ علیہ نے سورہ یونس کی تفسیر میں فرمایا کہ میں نے خود اس سمندر کو جا کر دیکھا ہے جہاں مچھلی نے حضرت یونس علیہ السلام کو نگلا تھا، واقعی اس سمندر میں اتنی بڑی مچھلیاں ہیں جو انسانوں کو نگل سکتی ہیں۔

جب مچھلی نے حضرت یونس علیہ السلام کو نگلا تھا **فَالْتَقَمَهُ الْحُوتُ** سُبْحَانَ اللَّهِ تَعَالَى کا حکم ہوا کہ تم نے میرے نبی کو نگل تو لیا ہے لیکن خبردار! اس کو پینا مت۔ جب ہم روٹی کھاتے ہیں تو معدہ اسے پینا شروع کر دیتا ہے لیکن اللہ تعالیٰ نے مچھلی کو حکم دیا کہ تم نے میرے حکم سے انہیں نگل تو لیا ہے لیکن میرا یہ پیغمبر تمہارے پیٹ میں ہماری امانت ہے، یہ تمہاری غذا نہیں ہے، ہم نے تمہیں پینے کی اجازت نہیں دی، صرف نگلنے کی اجازت دی ہے کیوں کہ ہم نے ان کو تمہارے پیٹ میں معراج عطا کرنی ہے۔ یہ اللہ تعالیٰ کی شان ہے جس کو چاہیں



عرش پر معراج عطا فرمائیں اور جس کو چاہیں مچھلی کے پیٹ میں معراج عطا فرمادیں۔ جب مچھلی کے معدے کو اللہ کا حکم ہوا تو اس کی ساری مشینری رُک گئی اور حضرت یونس علیہ السلام اس کے اندر صحیح و سلامت رہے۔ وہ مچھلی آپ کو لے کر سمندر کی تہہ میں زمین تک پہنچ گئی جہاں کنکریاں پڑی ہوئی تھیں، اللہ تعالیٰ نے ان کنکریوں کو حکم دیا کہ تم یہ تسبیح پڑھو **لَا إِلَهَ إِلَّا أَنْتَ سُبْحَانَكَ إِنِّي كُنْتُ مِنَ الظَّالِمِينَ** تاکہ ہمارا پیغمبر بھی تمہاری آواز سن کر یہ تسبیح پڑھنے لگے۔ جب حضرت یونس علیہ السلام نے دیکھا کہ کنکریاں یہ تسبیح پڑھ رہی ہیں تو آپ بھی اسے پڑھنے لگے، جب انہوں نے تسبیح پڑھی تو اللہ تعالیٰ نے فرمایا **فَأَسْتَجِبْ نَادَاَهُ وَنَجَّيْنَاهُ مِنَ الْعَمْرِ ۗ وَكَذَلِكَ نُنْجِي الْمُؤْمِنِينَ** ہم نے ان کی دعا قبول کر لی، ان کو غم سے نجات دی، اور قیامت تک ہم ایمان والوں کو اس وظیفے کی برکت سے نجات دیتے رہیں گے۔ اس تسبیح کے پڑھتے ہی اللہ نے ان پر اپنا فضل فرمادیا اور مچھلی کو حکم ہوا کہ اب ان کو اُگل دو۔

اللہ تعالیٰ ارشاد فرما رہے ہیں کہ یہ کلمہ حضرت یونس علیہ السلام کے لیے خاص نہیں ہے بلکہ جو مؤمن قیامت تک مجھے پکارے گا، اپنے غم میں مجھے یاد کرے گا ہم اس کو غم سے نجات دے دیں گے۔ اگر ہم اپنے غم میں، اپنی پریشانی میں اس وظیفے کو پڑھیں تو ان شاء اللہ! اس کی برکت سے ہمارے سب غم دور ہو جائیں گے، خصوصاً دور کعت صلوة الحاجات پڑھ کر اس کو ایک سو گیارہ دفعہ پڑھ لیں، بعضوں نے سوالا کھ کا وظیفہ بھی پڑھا ہے جس کے جیسے حالات ہوں کسی اللہ والے کے مشورے سے اسی کے مطابق پڑھیں۔ اس آیت میں سا لکین کے لیے بھی کچھ تعلیم ہے جو میں پیش کرتا ہوں۔

باطل خداؤں سے مدد طلب کرنا شرک ہے

اس آیت میں پہلے **لَا إِلَهَ** ہے، عربی میں **إِلَهَ** کے معنی محبوب کے ہیں، جس سے محبت اور بہت زیادہ تعلق ہو جائے، چونکہ کافروں کو بتوں سے بہت محبت تھی اس لیے ان کو **إِلَهَ** کہتے تھے۔ کسی کو پتھر کے بتوں سے محبت ہوتی ہے اور کسی کو انسان کی زندہ صورتوں سے محبت



ہوتی ہے، پتھر کے بت بھی باطل خدا اور غیر اللہ ہیں اور یہ حسین بھی باطل خدا اور غیر اللہ ہیں، فرق یہ ہے کہ وہ باطل خدا مردہ ہیں، پتھر کے ہیں اور یہ جو حسین لڑکیاں اور حسین لڑکے چلتے پھرتے ہیں یہ بھی باطل خدا زندہ ہیں، باطل ہونے میں تو دونوں مشترک ہیں فرق صرف یہ ہے کہ کوئی مردہ ہے، پتھر ہے اور کوئی زندہ ہے، چلتا پھرتا جاندار ہے، اللہ کے راستے میں دونوں خطرناک ہیں۔ ان حسینوں سے دل لگانا بھی ایک قسم کا شرک ہے، اللہ تعالیٰ ارشاد فرماتے ہیں:

وَمَا يُؤْمِنُ أَكْثَرُهُمْ بِاللَّهِ إِلَّا وَهُمْ مُشْرِكُونَ ﴿۱۰۶﴾

بہت سے لوگ ایمان والے ہیں لیکن مشرکین ہیں، ایمان صرف نام کا ہے۔ یہ آیت حضور صلی اللہ علیہ وسلم کے زمانے میں نازل ہوئی جبکہ بہت سے لوگ اللہ کو تو مانتے تھے لیکن کہتے تھے کہ اللہ کے ساتھ جو دوسرے بت ہیں ہم ان کو بھی نہیں چھوڑیں گے۔ چنانچہ حج کے زمانے میں وہ **لَبَّيْكَ اللَّهُمَّ لَبَّيْكَ لَبَّيْكَ لَا شَرِيكَ إِلَّا شَرِيكًا هُوَ لَكَ تَمَلِّكُهُ وَمَا مَلَكَ** لیکن وہ شریک جن کو آپ نے کچھ اختیار دیا ہے یعنی بتوں کے اختیارات مانتے تھے جیسے پانی برسانا کسی بت کے ہاتھ میں دے دیا، اولاد دینا کسی اور بت کے ہاتھ میں دے دیا۔ تو وہ تلبیہ میں **لَبَّيْكَ لَا شَرِيكَ إِلَّا شَرِيكًا** تو حضور صلی اللہ علیہ وسلم فرماتے تھے کہ **إِلَّا نَه لَكَ وَ لَبَّيْكَ لَا شَرِيكَ لَكَ** کہو۔^۵

شرک کی اقسام

علامہ آلوسی رحمۃ اللہ علیہ نے فرمایا کہ شرک کی بہت سی قسمیں ہیں۔ جو نیک عمل دوسروں کو دکھانے کی غرض سے کیا جائے، لوگوں کے دلوں میں اپنے کو صوفی اور حقیر و درویش دکھانے کے لیے کیا جائے، ویسے تو روز دور کعت نفل پڑھتا تھا لیکن جب کوئی رشتہ دار آگیا تو چھ رکعات پڑھ لیں، پہلے رکوع میں تین دفعہ **سُبْحَانَ رَبِّيَ الْعَظِيمِ** پڑھتا تھا اب دیکھا کہ کوئی رشتہ دار آگیا تو پانچ پانچ، سات سات مرتبہ پڑھ رہا ہے۔ اگر تم اللہ کے لیے پڑھ رہے تھے تو روز

۵ یوسف: ۱۰۶



سات مرتبہ کیوں نہیں پڑھتے؟ معلوم ہوا کہ تم یہ چاہتے ہو کہ میرا رشتہ داریہ سمجھے کہ یہ بہت بڑا صوفی اور ولی اللہ ہے، بڑا پہنچا ہوا بزرگ ہے، دیکھو سات سات مرتبہ **سُبْحَانَ رَبِّيَ الْعَظِيمِ** پڑھ رہا ہے۔ تو علامہ آلوسی رحمۃ اللہ علیہ تفسیر روح المعانی میں فرماتے ہیں **يُرَاوَنَ النَّاسَ أَمَىٰ وَهُمْ يَقْصِدُونَ أَنْ تُزَيَّ أَعْمَالُهُمُ وَالنَّاسُ يَسْتَحْسِنُونَهَا** جو اپنا عمل مخلوق کو دکھا کر عزت حاصل کرنے کی غرض سے، فقیری چکانے کی نیت سے کرے یہ بھی مشرک ہے۔ (یہاں ریا کو جو شرک کہا گیا ہے یہ شرک اصغر ہے، اس سے مراد وہ اعتقادی شرک نہیں ہے جس کے لیے اللہ تعالیٰ نے فرمایا ہے **إِنَّ اللَّهَ لَا يَغْفِرُ أَنْ يُشْرَكَ بِهِ** کہ اللہ تعالیٰ مشرک کی کبھی مغفرت نہیں فرمائیں گے، اعتقادی شرک یہ ہے کہ اللہ تعالیٰ کی ذات اور صفات میں اللہ کے سوا کسی اور کو بھی شریک کیا جائے مثلاً ان سے اولاد مانگی جائے یا رزق وغیرہ طلب کیا جائے یا ان کی کسی بھی درجے میں عبادت کی جائے، مثلاً سجدہ وغیرہ کیا جائے، چاہے وہ بت ہوں یا پیر اور اولیاء اللہ، انسان ہوں یا جن، فرشتے ہوں یا کوئی اور مخلوق، ان کی کسی بھی درجے میں نہ تو عبادت کی جائے اور نہ ہی ان کو مشکل کشا اور حاجت روا سمجھا جائے، ہمارے مشکل کشا اور حاجت روا صرف اور صرف اللہ تعالیٰ ہیں۔

وہ کیا ہے جو نہیں ہوتا خدا سے

جسے تو مانگتا ہے اولیاء سے

خدا فرما چکا قرآن کے اندر

میرے محتاج ہیں سب پیر و پیغمبر

تو مخلوق کو دکھانے کی نیت سے اللہ کی عبادت نہ کرو، جتنی نفل روز پڑھتے ہو اتنی ہی پڑھو، مخلوق کے خوف سے نہ تو نیک عمل چھوڑو کہ روز جو دو رکعت پڑھتے تھے وہ بھی چھوڑ دی کہ رشتے دار آئے ہوئے ہیں کہیں دیکھ نہ لیں اس لیے آج نفل نہیں پڑھیں گے تو یہ بھی شرک ہے، جیسا مخلوق کو دکھانے کے لیے عبادت کرنا شرک ہے ویسا ہی مخلوق کے خوف سے نیک



عمل چھوڑنا بھی شرک ہے، جتنا نیک عمل روز کرتے ہو اتنا ہی کرو، اور اللہ سے کہہ دو کہ اے اللہ! میں تو روزانہ دور کث پڑھتا ہوں، آج یہ رشتہ دار آگیا، لہذا آج بھی آپ کی عبادت نہیں چھوڑوں گا۔ یہ شخص مخلص ہے۔

ریا کا گناہ اور علاج

حضرت ابو ہریرہ رضی اللہ عنہ ایک دن اپنے گھر میں عبادت کر رہے تھے، اچانک کوئی رشتہ دار آگیا اور ان کا دل خوش ہو گیا کہ یہ جو رشتہ دار آیا ہے یہ سوچے گا کہ یہ تو بڑا اللہ والا ہے مگر فوراً ان کو خدا کا خوف بھی ہوا کہ میرا دل خوش ہوا ہے کہیں ایسا نہ ہو کہ شرک ہو گیا ہو، کہیں دکھاوانہ ہو گیا ہو۔ لہذا حضور صلی اللہ علیہ وسلم کی خدمت میں پہنچے اور عرض کیا یا رسول اللہ (صلی اللہ علیہ وسلم) آج میں اپنے گھر میں تنہائی میں عبادت کر رہا تھا لیکن ایک رشتہ دار نے مجھے عبادت کی حالت میں دیکھ لیا اور اس سے میرا دل خوش ہو گیا تو اس کا شریعت میں کیا حکم ہے؟ کیا میرا عمل ضائع ہو گیا؟ کہیں یہ ریا تو نہیں ہو گئی؟ تو آپ نے فرمایا **رَحِمَكَ اللَّهُ يَا أَبَا هُرَيْرَةَ! لَكَ أَجْرَانِ أَجْرُ السَّيْرِ وَأَجْرُ الْعَلَانِيَةِ** اے ابو ہریرہ! تجھ پر اللہ کی رحمت ہو، تجھے تو ڈھرا اجر ملے گا۔ پوشیدہ عبادت کا بھی ثواب ملے گا اور تیرے دوست نے جو دیکھ لیا اس کا بھی ثواب ملے گا یعنی کھلم کھلا عبادت کا ثواب بھی ملے گا کیوں کہ تمہاری نیت اس کو دکھانے کی نہیں تھی تم تو روزانہ وہ عبادت کرتے ہو۔

لہذا جو وظیفہ آپ روز پڑھ رہے ہوں، چاہے کوئی رشتہ دار آجائے، چاہے جنرل آجائے، چاہے وزیر اعظم آجائے، گورنر آجائے کوئی بھی آجائے اس کو مت چھوڑو۔ لیکن اس دن کسی کو دیکھ کر اس کو بڑھاؤ بھی مت کہ آج گورنر صاحب آئے ہیں چلو دس بیس رکعات اور پڑھ لو تاکہ ان سے کوئی کام پڑے تو رعب جماؤں کہ وہی آیا ہے جس کو تم نے بیس رکعات پڑھتے ہوئے دیکھا تھا، کسی کو دیکھ کر اپنی عبادت میں اضافہ بھی مت کرو اور جو کر رہے ہو اس کو چھوڑو بھی مت۔



شیخ العرب والعجم حضرت حاجی امداد اللہ صاحب فرماتے ہیں کہ جس طرح مخلوق کو دکھانے کے لیے کسی عمل کو بڑھانا، کسی وظیفے کو بڑھانا شرک ہے ایسے ہی مخلوق کے لیے کسی عمل کو چھوڑ دینا یہ بھی شرک ہے۔

حسینوں کو اپنی طرف مائل کرنا حرام ہے

حکیم الامت فرماتے ہیں کہ اللہ کی عبادت تو بڑی چیز ہے، کوئی بے پردہ عورت دکاندار کے پاس آگئی یا کسی لڑکی نے پوچھ لیا کہ مولانا مجھے فلاں مکان پر جانا ہے، اس کا راستہ کدھر ہے؟ تو اگر اس وقت آپ نے اپنی داڑھی ٹوپی ٹھیک کر لی تو یہ بھی شرک ہے کیوں کہ تم نے اس حسین کا دل خوش کرنے کے لیے اپنی داڑھی ٹوپی اور بال ٹھیک کیے ہیں۔ یہ آپ نے پہلے کیوں نہیں ٹھیک کیے؟ معلوم ہوا کہ اس حسین کے دل میں اپنی رغبت بڑھانے کے لیے، اس کا دل خوش کرنے کے لیے، کسی امر دیا نامحرم کو، چاہے خالہ کی بیٹی ہو، چچا کی بیٹی ہو، جن سے شریعت نے پردہ واجب کیا ہے اور جن کو دیکھنا حرام فرمایا ہے ان کا دل خوش کرنے کے لیے اپنی داڑھی ٹوپی کو درست کرنا اور آواز کو نرم کر کے بولنا، مسکرا کر بولنا، بڑے اخلاق دکھانا یہ سب شرک ہے۔ ایسے وقت میں تو آواز کو سخت کرنے کا حکم ہے۔

حضور صلی اللہ علیہ وسلم کی بیویوں کو اللہ تعالیٰ کا حکم ہو رہا ہے **فَلَا تَخْضَعْنَ** **بِأَنْفُورٍ** اے نبی کی بیویو! نامحرم مردوں سے بات کرتے وقت اپنی آواز کو اس کی فطری حالت پر نرم نہ رکھو بلکہ تکلف سے بھاری کر لو۔ اگر کوئی صحابی پوچھتا ہے کہ اے ہماری مائیں! کچھ سودا منگوانا ہے؟ تو نبیوں کی بیویوں کے لیے جو تمام مسلمانوں کی مائیں ہیں اللہ کا حکم ہو رہا ہے کہ دیکھو آواز کو نرم نہ کرنا، اس کو تکلف سے بھاری کر لو۔ اسی طرح اگر مردوں کو کسی ضرورت کی وجہ سے نامحرم عورتوں سے بات کرنی ہو تو آواز کو بھاری کر کے بولیں، سخت مردانی آواز میں بولیں، آواز کو زیادہ بنا سنوار کر بات نہ کریں۔

ایک دفعہ میں ایک بل میں بیٹھا ہوا تھا تو ایک لڑکی کا ٹیلی فون آیا، آپریٹر نے عورتوں



کی آواز بنا کر اس کو ہیلو کہا۔ میں نے کہا کہ بھائی تم نے ایسی آواز کیوں بنائی؟ کہنے لگا کہ ہم کو حکم ہے کہ تم عورتوں کی طرح آواز بناؤ، مردانی آواز سے نہ بولو، اس سے کانوں کو تکلیف ہوتی ہے۔ تو آج کل طریقہ یہی ہے، اسی لیے دکانوں اور ٹیلی فون پر لڑکیاں رکھتے ہیں، کسی بھی دفتر میں جایئے سب سے پہلے جنابہ سے ملاقات ہوگی، جناب سے ملاقات تو بعد میں ہوگی، جنابہ پہلے بیٹھی ہوتی ہیں۔ جس چیز کو شریعت نے اتنا منع کیا ہے کہ عورت کے آگے بھی شیطان اور پیچھے بھی شیطان ہوتا ہے، اس کو نہ سامنے سے دیکھو نہ پیچھے سے دیکھو، اگر عورت جا رہی ہو تو اس کو پیچھے سے بھی نہ دیکھو۔ حضور صلی اللہ علیہ وسلم فرماتے ہیں کہ عورت جب **مُقْبِلَةٌ** ہوتی ہے، آنے والی ہوتی ہے تو بھی اس پر شیطان ہوتا ہے اور جب **مُدْبِرَةٌ** ہوتی ہے، جانے والی ہوتی ہے تو اس کے پیچھے بھی شیطان ہوتا ہے۔ تو شیطان دشمن سے ملاقات کیوں کرتے ہو۔

حکیم الامت مولانا اشرف علی تھانوی نور اللہ مرقدہ کی تعلیمات کو دیکھو، میں نے آج تک روئے زمین پر نفس کی دیکھ بھال اور نفس کی شرارت سے آگاہ کرنے والا ایسا اللہ والا عالم نہیں دیکھا جو اس قدر باریک باتیں بتائے، ورنہ آج ایسی کوئی کتاب ہو تو لا کر مجھے دکھاؤ، میں اس کا شکر یہ ادا کروں گا، انکار نہیں کروں گا، فوراً قبول کر لوں گا کہ جس کتاب میں یہاں تک لکھا ہو کہ اگر کسی نامحرم عورت سے کوئی راستہ پوچھے یا دفتر میں کہیں ملاقات ہو جائے یا ٹکٹ لینے گئے اور دیکھا کہ نامحرم عورت ٹکٹ دے رہی ہے، وہاں داڑھی ٹوپی بال وغیرہ ٹھیک کر لیے تو معلوم ہوا کہ آپ اس کے دل میں اپنے کو ذرا اچھا کر کے دکھانا چاہتے ہو۔ ان باتوں سے حکیم الامت نے آگاہ فرمایا ہے کہ کسی حسین کو چاہے مرد ہو یا عورت ہو اس کو خوش کرنے کے لیے لباس کو سنوارنا، آواز کو سنوارنا، وضع قطع کو درست کرنا غیر اللہ سے دل لگانا ہے، شریعت نے اس کو حرام قرار دیا ہے، یہ عمل جائز نہیں ہے۔ اپنے نفس کی اس بیماری پر خوب غور کرو۔

غیر اللہ سے تَخَلُّی کے بغیر دل میں اللہ کی تجلّی محال ہے

لَا إِلَهَ إِلَّا أَنْتَ میں یہ مضمون ہے کہ جب تک تمہارا دل غیر اللہ سے نہیں کٹے گا تم کو مقام **أَنْتَ** حاصل نہیں ہوگا۔ **أَنْتَ** کے معنی ہیں آپ، عربی زبان میں **أَنْتَ** کی ضمیر حاضر کے لیے بولتے ہیں، **لَا إِلَهَ إِلَّا أَنْتَ** یعنی نہیں ہے کوئی معبود مگر آپ۔ جیسے آپ لوگ



بھی اُسے آپ کہتے ہیں جو سامنے نظر آئے۔ تو اللہ تعالیٰ نے یہ فرمایا کہ اگر تم اپنے دل کو غیر اللہ سے پاک کر لو تو ہم تم کو اتنا بڑا ایمان دیں گے کہ تمہارے سامنے ہو جائیں گے، تمہارا **يُؤْمِنُونَ بِالْغَيْبِ** بڑے نام رہ جائے گا۔ اس آیت میں گویا اللہ تعالیٰ نے یہ تعلیم دی ہے کہ اگر تم اپنے دل کو غیر اللہ سے پاک کر لو اور یہ سڑکوں پر جتنے حسین پھر رہے ہیں **لَا إِلَهَ** کی تلوار سے انہیں قربان کر دو۔ یہ قربانی کے دنبے اور بکرے ہیں، ان کو **لَا إِلَهَ** کی تلوار سے ذبح کر دو۔ قربانی سے قرب ملتا ہے یا نہیں؟ لہذا اس قربانی سے گھبر اومت۔

نظر کی حفاظت کے لیے تمثیلات

بعض لوگ کہتے ہیں کہ کراچی سے بھاگ جانے کو دل چاہتا ہے، یہاں بڑی بے پردگی ہے۔ میں کہتا ہوں کہ اگر قربانی کے دنبے زیادہ مل جائیں تو کیا ڈرنا چاہیے؟ انہیں ذبح کرنے میں تھوڑی سی محنت تو لگے گی لیکن اللہ کا قرب بھی تو بڑھے گا۔ اگر قربانی کے دنوں میں آپ کے پاس ایک دنبہ ہے، اور کسی نے مزید تین دنبے آپ کو اور ہدیہ کر دیے اور پھر دو تین گائے بھی دے دیں کہ بھائی انہیں بھی قربان کر دو تو آپ ناراض ہوتے ہیں یا خوش ہوتے ہیں؟ میں کہتا ہوں کہ کراچی سے بھاگنے کی ضرورت نہیں ہے، اللہ نے یہاں قربانی کے دنبے اور بکرے اور گائے زیادہ دی ہیں جو سڑکوں پر بکھری ہوئی ہیں، جب یہ سامنے آجائیں تو نگاہ نیچی کر لو اور ان کو اپنے قلب میں مت آنے دو، اس طرح گویا تم نے **لَا إِلَهَ** کی تلوار سے ان کو ذبح کر دیا، ان کی تصوروں پر، ان کے خیالات پر اور ان کی محبت پر **لَا إِلَهَ** کی تلوار پھیر دو، تو یہ قربانی کے بکرے آپ کے دل میں ذبح ہو جائیں گے، یہ نہیں کہ جا کر ان پر اصلی چھری مار دو۔

ذرا تقریر کو ذرا غور سے سننا، ورنہ کوئی اصلی چھرا لے کر سڑکوں پر نکل گیا اور کہا کہ ہمارے پیر نے کہا ہے کہ یہ قربانی کے بکرے ہیں، بسم اللہ اللہ اکبر، تو بھائی یہاں مراد ہے کہ دل کے حرام خیالات پر، دل میں نامحرموں کے تصورات پر، دل کے اندر آنے والی حرام آرزو اور نفس کی ناجائز خواہشات پر **لَا إِلَهَ** کی چھری چلاؤ۔ اگر تمہارا حسین صورتیں دیکھنے کو دل



چاہتا ہے تو اس حرام خواہش کو میں قربانی کا بکرا قرار دے رہا ہوں، نفس کی اس خواہش پر عمل نہ کرو، ان حسینوں کی طرف نہ دیکھو، نگاہ نیچی کر لو، یہی **لَا إِلَهَ إِلَّا اللَّهُ** ہے، **لَا إِلَهَ إِلَّا اللَّهُ** میں حسینوں کو نہ دیکھنا بھی شامل ہے، ان کی باتیں نہ سننا بھی شامل ہے، ان کے پاس نہ جانا بھی شامل ہے اور ان کو خط نہ لکھنا بھی شامل ہے یعنی اگر ہم کسی طرح بھی ان کے قریب نہ جائیں تو گویا ہم نے ان کو **لَا إِلَهَ إِلَّا اللَّهُ** سے ذبح کر دیا۔

دیکھو دنیاوی دُنبے تو دو تین سو کے مل جاتے ہیں لیکن یہ حسن کے دُنبے اتنے قیمتی ہیں کہ ان کی ایک خواہش پر آدمی سلطنت لٹا دیتا ہے، ان کے ایک اشارے پر بڑی بڑی ریاستیں تباہ ہو گئیں، معلوم ہوا کہ یہ قربانی کے دُنبے بڑے قیمتی ہیں لہذا ان کو **لَا إِلَهَ إِلَّا اللَّهُ** سے ذبح کرو پھر اتنا بڑا انعام ملے گا، تمہارے ایمان اور تمہاری محبت کا مقام اتنا بلند ہو گا کہ ایمان بالغیب برائے نام رہ جائے گا، جب **أَنْتَ** کہو گے تو گویا دل کی آنکھوں سے وہ **أَنْتَ** والے نظر آئیں گے۔

گناہ چھوڑنے پر اللہ کا شکر ادا کریں

اللہ تعالیٰ نے آگے یہ بھی سکھا دیا ہے کہ ان حسینوں سے بچ جانے کے بعد **سُبْحَانَكَ** بھی کہو یعنی اللہ کا شکر ادا کرو، تم کو **لَا إِلَهَ إِلَّا اللَّهُ** کی نفی کی جو توفیق ہوئی، غیر اللہ سے دل لگانے کی خواہش کو جو تم نے ذبح کیا اس قربانی کا شکر یہ ادا کرو کیوں کہ اللہ نے تم کو گنہ موتنے والے عیب دار مجبوروں سے اور عیب دار باطل خداؤں سے پاک کر کے اپنی پاک ذات کا عاشق بنایا لہذا اس پر شکر یہ ادا کر کے کہو کہ اے اللہ! شکر ہے میں ناپاکوں سے چھوٹ کر آپ تک پہنچا، آپ پاک ہیں **سُبْحَانَكَ**، میں ناپاکوں سے چھوٹ کر آپ کی پاک ذات کو پا گیا، تو اللہ نے یہاں **سُبْحَانَكَ** نازل کر دیا کہ جب تمہیں **لَا إِلَهَ إِلَّا اللَّهُ** کی نفی کی توفیق ہو جائے اور تم ہمیں پا جاؤ تو ہماری پاکی بیان کرو، یہ ایک قسم کا شکر ہے کہ پہلے ہم کہاں پھنسے ہوئے تھے، گنہ موتنے والی لاشیں جو قبر میں گل سڑ جاتی ہیں اور دنیا میں بھی وفادار نہیں ہوتیں، آج ہم سے دل لگایا کہ کسی نے زیادہ پیسہ دیا تو ہم کو زہر کھلا کر اُدھر چلے گئے۔ دیکھو دنیاوی حسینوں کا کیا حال ہے، اخبار میں آیا تھا کہ مقابلہ حسن میں اول نمبر آنے والی لڑکی کو ایک سکھ نے پیسہ دکھا کر شادی کر لی، اس کے بعد اخبار میں آیا کہ کسی دوسرے آدمی نے زیادہ پیسہ دکھایا تو اس کو چھوڑ کر اُدھر



بھاگ گئی۔ جو پمیسوں سے بک جاتے ہیں ان معشوقوں کے پیچھے کیا پھرتے ہو۔

بندوں سے خدا کی وفاداری

ذرا بتاؤ کہ اللہ نے بھی کبھی کسی غریب کو چھوڑا ہے؟ کوئی امیر اگر غریب ہو گیا تو کیا اللہ میاں نے اس کو چھوڑ دیا؟ اللہ تعالیٰ نے اپنے انبیاء اور اولیاء کا ساتھ کبھی چھوڑا؟ اس لیے دوستو! ایسی ذات سے دل لگاؤ جو اپنے بندوں کو غریبی میں، بیماری میں کسی بھی حالت میں نہیں چھوڑتی۔ اگر کوئی غریب ہو جائے تو دنیا والوں میں سے کوئی نہیں پوچھے گا بلکہ اگر شوہر کے دانت ٹوٹ جائیں اور بال جلدی سفید ہو جائیں اور اس کی بیوی کم عمر ہے تو کہے گی ارے میاں تم تو بہت جلدی بڑھے ہو گئے، اب ہمیں بہت پریشانی ہے، یعنی اس کے ساتھ نباہ کرنے میں خوشی نہیں ہے۔ اسی طرح شوہر صاحب کا بھی یہ حال ہے کہ اگر بیوی بیماری سے بوڑھی ہو گئی، دانت جلدی ٹوٹ گئے تو کہتے ہیں کہ ارے کیا کہیں بڑی بی بی آپ کے ساتھ بس گزارا کر رہا ہوں۔ لیکن اللہ تعالیٰ اپنے کسی غریب بندے سے، کسی بیمار بندے سے یہ نہیں فرماتے کہ میں تمہارے ساتھ گزارا کر رہا ہوں، تم تو بڑے نالائق ہو، اللہ تعالیٰ تو ہمارے عیب کے ساتھ ہمیں خریدنے کو تیار ہیں، اللہ تعالیٰ ہر حالت میں ہمارا ساتھ دیتے ہیں۔ سبحان اللہ! واہ رے میرے کریم مالک! بندہ جس حالت میں ہو اللہ تعالیٰ اسے کبھی نہیں چھوڑتے، ہم ہی اپنی نالائقی سے انہیں چھوڑ دیتے ہیں مگر اللہ تعالیٰ اپنے کرم سے، اپنی رحمت سے اور اپنے فضل سے کبھی کسی بندے کا ساتھ نہیں چھوڑتے کیوں کہ وہ کریم اور حلیم ہیں۔

حَلِيمٌ اور كَرِيمٌ کی تعریف

ملا علی قاری رحمۃ اللہ علیہ **حَلِيمٌ** کی تعریف کرتے ہیں **الَّذِي لَا يَعْجَلُ بِاَنْعُقَابَةٍ** جو سزا دینے میں جلدی نہ کرے۔ کیوں بھی کیا اللہ میاں سزا دینے میں جلدی کرتے ہیں؟ ہم روزانہ کتنی بدنگاہی اور کتنے گناہ کرتے ہیں کبھی آپ کو سزا ہوئی؟ گردے میں پتھری پیدا ہوئی؟ ٹی بی ہوئی؟ اللہ میاں نے کہیں ایکسیڈنٹ کرایا؟ معاف کرتے چلے جاتے ہیں۔ ہم لوگوں سے رات دن کتنے گناہ ہو رہے ہیں لیکن کیا اللہ تعالیٰ فوراً پکڑ فرماتے ہیں؟ اگر وہ چاہیں



تو جیسے ہی بس اسٹاپ پر آدمی کسی عورت کو دیکھے وہیں اسے زمین میں دھنسا دیں۔ بولو بھی اللہ کو اس کی طاقت ہے یا نہیں؟ لیکن **حَدِیْمٌ** کے معنی ہی یہ ہیں **الَّذِي لَا يَعْجَلُ بِأَنْعُقُوبَةٍ** کہ جو قدرتِ انتقام رکھتے ہوئے بھی سزا دینے میں جلدی نہ کرے۔ اور **كَرِيْمٌ** کے معنی ہیں **الَّذِي يُعْطِي بِغَيْرِ اسْتِحْقَاقٍ وَبِدُونِ الْمَنَّةِ** یعنی جو بغیر حق کے، بغیر قابلیت کے بخشش دے دیں۔ یہ ان کا احسان ہے۔

النعامت الہیہ کی نسبت اپنے مجاہدات کی طرف کرنا ناشکری ہے

اسی لیے حکیم الامت نے بیان القرآن میں فرمایا ہے **وَقُلْتُ: بَعْضُ الْمُعْتَرِّينَ وَمُعْجَبِينَ يُنْسِبُونَ كَمَا لَا يَتَّبِعُهُمْ إِلَىٰ مَجَاهِدَاتِهِمْ هَذَا عَيْنُ الْكُفْرَانِ** کہ وہ صوفی و سالک بے وقوف ہے، دھوکے میں پڑا ہوا ہے، نہایت درجے عجب میں مبتلا ہے، کفرانِ نعمت اور ناشکری میں مبتلا ہے جو اپنے کمالات کو اپنے مجاہدات کی طرف منسوب کرتا ہے کہ میں نے اتنی نفلیں پڑھیں، اتنے روزے رکھے، بزرگوں کی اتنی صحبتیں اٹھائیں اس لیے ہمیں اللہ نے یہ انعام دیا۔ تو گویا اللہ کے انعامات کو اپنے مجاہدات کی طرف منسوب کرتا ہے، یہ ناشکری میں مبتلا ہے، اللہ تعالیٰ اس کی نعمت کو روک دیں گے، **لَئِنْ شَكَرْتُمْ كَمَا لَا يُزِيدَنَّكُمْ** کا وعدہ ہے یہ اس ترقی سے محروم ہو جائے گا۔

اس لیے دوستو کبھی یہ نہ کہو کہ میں نے بڑے بڑے مجاہدے کیے ہیں، بڑی عبادتیں کی ہیں اس لیے اللہ نے مجھے یہ نعمت دی ہے۔ اللہ کی عطا کی نسبت اپنی عبادت اور اپنے مجاہدے کی طرف نہ کرو، یہ کہو کہ یا اللہ! آپ نے اپنے فضل سے دیا ہے، اگر ہمیں عبادت و مجاہدات کی توفیق ہوئی ہے تو وہ بھی آپ کا فضل ہے اور ہمیں جو انعامات مل رہے ہیں یہ بھی آپ کا فضل ہے۔ اللہ کے فضل کا سبب صرف ان کا فضل ہے، اللہ کی رحمت کا سبب صرف ان کی رحمت ہے ہمارا عمل نہیں ہے۔

میرے شیخ مولانا شاہ عبدالغنی صاحب رحمۃ اللہ علیہ فرماتے تھے کہ اگر کوئی بادشاہ



اعلان کرے کہ میرے شاہی محل کی تعمیر کے لیے چندہ لاؤ۔ ایک غریب آدمی اپنی جھونپڑی سے سڑا ہوا، گھن لگا ہوا بانس لے جائے اور کہے کہ حضور یہ بانس آپ کے شاہی محل کے لیے لایا ہوں اور بادشاہ اپنے کرم سے اسے قبول کر کے اس کو بہت سا انعام دے تو کیا وہ یہ سمجھے گا کہ میرا بانس تو بہت ہی قیمتی ہے۔ وہ تو یہ کہے گا کہ وہاں تو میں نے دیکھا تھا کہ سونے چاندی اور سنگ مرمر کی عمارت تیار ہو رہی ہے مگر پھر بھی بادشاہ نے میرا سڑا ہوا بانس لے کر اس کو قبول کر لیا اور اس کے عوض مجھ کو ایک لاکھ اشرفیاں دیں تو یہ محض ان کا کرم ہے۔

ہماری عبادت بھی سڑے ہوئے بانس سے کم نہیں ہے۔ ہمارا روزہ اور ہماری نماز اور ہماری تلاوت اللہ تعالیٰ کی عظمت اور کبریائی کے مقابلے میں کیا ہے؟ ہم نماز پڑھ رہے ہیں اور دل کہاں رہتا ہے؟ کیا نماز میں حاضر رہتا ہے؟ نماز کی نیت باندھے ہوئے ہیں مگر دل کہیں اور ہے، کسی کا دل ڈبل روٹی خرید رہا ہے، کسی کا ناشتہ خرید رہا ہے اور کسی کا دل فیکٹری میں ہے۔ دو ستویہ کیسی عبادت ہے؟ ارے اس عبادت پر عذاب نازل نہیں ہوتا یہ بھی اللہ کا احسان ہے۔

اس لیے اللہ کی عنایات پر، اللہ کی رحمتوں پر یہ کہو کہ یا اللہ! جتنی آپ کی ہم پر رحمتیں نازل ہوئی ہیں ان کا سبب صرف اور صرف آپ کی رحمت ہے، ہمارے عمل کو اس میں کوئی دخل نہیں، اور ہمیں عمل کی جو توفیق ہو رہی ہے یہ بھی آپ کی عطا ہے۔

حضرت والا کے قلب مبارک پر الہام علوم

تَوَ اَنْتَ کے بعد **سُبْحَانَكَ** کا حکم کیوں ہوا؟ یہ میں نے کہیں دیکھا نہیں ہے۔ اسی طرح اللہ تعالیٰ کے فضل و کرم اور بزرگوں کی دعاؤں کی برکت سے میرے قلب میں کل پرسوں بھی ایک مضمون آیا تھا، شب قدر ستائیسویں رات کے ایک ڈیڑھ بجے کا وقت تھا، میرے کچھ دوست اور احباب جمع تھے، اس وقت یہ مضمون ذہن میں آیا تھا۔ اللہ تعالیٰ بزرگوں کی دعاؤں کی برکت سے کبھی کبھی دل میں ایسی بات ڈال دیتے ہیں جو میں کتابوں میں نہیں دیکھتا لیکن الحمد للہ میری گزارشات سے علماء بھی مست ہو جاتے ہیں، اہل علم حضرات بھی خوش ہوتے ہیں کہ عجیب و غریب مضمون ہے۔ اللہ تعالیٰ کی عجیب و غریب شان ہے اس



لیے کبھی مضمون بھی عجیب و غریب دے دیتے ہیں تو عزت افزائی ہو جاتی ہے ورنہ مٹی میں کیا ہے؟ اگر مٹی چمک رہی ہے تو سمجھ لو کہ اس پر سورج کی شعاعیں پڑ رہی ہیں، یہ مٹی کا کمال نہیں ہے، مٹی کا رنگ تو ٹیلا ہے، اگر اس میں چمک آرہی ہے تو یہ سورج کا کرم ہے لہذا اسے سورج کا شکر یہ ادا کرنا چاہیے۔ اگر مٹی کہے کہ میں چمک دار ہوں اور اس پر اکڑنا شروع کر دے تو جس دن سورج اپنی شعاع ہٹالے گا تب معلوم ہو گا کہ مٹی میں کیا تھا۔ سارا معاملہ اللہ کے فضل سے ہے، اگر اللہ اپنا کرم مقرر پر نہ کرے تو سچ کہتا ہوں کہ وہ اپنے کو بالکل جاہل سمجھے، اسے کچھ سمجھ میں نہ آئے کہ کیا بولنا چاہیے۔

گناہ کے تقاضے تقویٰ میں ترقی کا سبب ہیں

اب ایک بات اور عرض کر دوں کہ **اَنْتَ سُبْحَانَكَ** سے پہلے اللہ نے جو **لَا اِلٰهَ** سکھایا ہے اس میں ہے کہ نفس کی محبوب سے محبوب تر خواہش جس کو اللہ نے منع کیا ہے، ہم پر حرام فرمایا ہے، اس کو **لَا** کی تلوار سے قربان کر دو۔ اللہ نے جو خواہشات پیدا کی ہیں ان سے مت گھبر او، یہ خواہشات قربانی کے دنبے ہیں لہذا یہ نہ سوچو کہ یہ حرام خواہشات کیوں پیدا ہوتی ہیں؟ کوئی ایسی ٹھنڈی دوا بھی نہ کھاؤ کہ یہ خواہشات ختم ہو جائیں کیوں کہ اگر قربانی کے دنبے نہیں ملیں گے تو قربانی کیسے کرو گے؟ اگر بقرہ عید کے زمانے میں قربانی کے جانور کم ہو جائیں، بازار میں نہ ملیں تو کتنی پریشانی ہوگی۔ اللہ نے دل میں جو بڑی بڑی خواہشات دی ہیں ان سے گھبرایا مت کرو، یہ قربانی کے دنبے ہیں، جب دل میں بڑی خواہش آئی تو شکر ادا کرو کہ الحمد للہ قربانی کا دنبہ آگیا، اب **لَا اِلٰهَ** کی تلوار سے اس کو ذبح کر دو یعنی حرام خواہش پر عمل نہ کرو، بڑے تقاضوں پر عمل نہ کرو اور اس پر اللہ کا شکر بھی ادا کرو کہ اللہ نے ہمیں ان ناجائز خواہشات پر عمل کرنے سے بچایا۔

حفاظتِ نظر پر حلاوتِ ایمانی کا وعدہ

نظر کی حفاظت پر اللہ تعالیٰ کا وعدہ ہے، حدیثِ قدسی میں ہے اللہ تعالیٰ ارشاد فرماتا ہے کہ جب انسان اپنی نظر بچاتا ہے، بربگجگہ ڈالنے سے آنکھوں کو بچاتا ہے **يَجِدُ فِي قَلْبِهِ**



حَلَاوَةَ الْإِيمَانِ تو اپنے قلب میں ایمان کی مٹھاس پا جاتا ہے۔ **سَلِّعْنِي اللَّهُ** اس کو اپنے قرب اور ایمان کا اتنا اونچا مقام دے گا کہ **إِلَّا أَنْتَ** کے مقام پر پہنچ جائے گا گویا اللہ میاں سے اپنے کو دکھا دیتے ہیں تب ہی تو **أَنْتَ** کہتا ہے کہ نہیں ہے کوئی معبود مگر آپ۔ اگر کوئی آدمی اکیلا بیٹھا ہو اور کہہ رہا ہو کہ کوئی نہیں ہے مگر آپ، تو آپ کہیں گے کہ یہاں تو کوئی نہیں ہے، آپ کس سے بات کر رہے ہیں؟ معلوم ہوا کہ ”آپ“ کہنے کے لیے کسی کو سامنے موجود ہونا چاہیے۔ اللہ تعالیٰ بندے کو مجاہدہ کے راستے سے مشاہدہ کا اتنا اونچا مقام دیتے ہیں، چونکہ **لَا إِلَهَ إِلَّا اللَّهُ** مجاہدہ قوی ہو اس لیے مشاہدہ قوی ہو یعنی اللہ نے اپنے آپ کو دکھادیا، **إِلَّا أَنْتَ** تک پہنچا دیا کہ میں اب غائب نہیں ہوں، اب تمہارا **يَوْمٌ مِّنْ دُونِ الْغَيْبِ** برائے نام رہ گیا ہے، تم مقام **أَنْتَ** پر آگئے ہو، اب ہم کو دیکھ لو۔

خدا کی حضوری حسینوں سے دوری پر موقوف ہے

إِلَّا أَنْتَ کے بعد ہے **سُبْحَانَكَ** یعنی ہم ان ناپاکوں سے چھوٹ کر آپ کے پاس آئے ہیں جن کو دیکھنے سے ہمارا وضو بھی ٹوٹ جاتا تھا۔ بولو بھی حسینوں کو زیادہ دیر تک دیکھنے سے وضو ٹوٹتا ہے یا نہیں؟ لہذا اللہ کا شکر ادا کرو کہ یا اللہ! آپ کا شکر ہے کہ آپ نے ہمیں ناپاکی سے اور ناپاک جگہوں سے نکال کر پاک مقام عطا کیا۔ آپ کی ذات پاک ہے **أَنْتَ سُبْحَانَكَ** میں ناپاکوں سے، ناپاک عمل سے بچ گیا اور آپ جیسی پاک ذات کو پا گیا۔ یہ حسین تو مر جاتے ہیں، سڑ جاتے ہیں، گل جاتے ہیں، بیماری میں ان کا حسن ختم ہو جاتا ہے پھر کچھ دن کے بعد رونا اور پچھتانا پڑتا ہے، زندگی ہی میں کتنوں کی شکلوں کا حسن و جغرافیہ بدل جاتا ہے اور مرنے کے بعد تو سب کا حال ختم ہو جاتا ہے۔ اے اللہ! **أَنْتَ سُبْحَانَكَ** بس آپ پاک ہیں جو دنیا میں بھی ساتھ دیتے ہیں اور قبر میں بھی آپ کے ساتھ کا مزہ آئے گا۔

اہل تقویٰ کا سکون دائمی

حدیث میں آتا ہے **مَنِ اتَّقَى اللَّهَ صَارَ أَمِنًا فِي بِلَادِهِ** جو شخص اللہ سے ڈر کر



رہتا ہے ہر شہر میں سکون سے پھر تا ہے۔ چاہے گھر کی کوٹھڑی میں بیٹھا ہو چاہے باہر سڑکوں پر ہو، جہاں بھی ہو سکون سے رہتا ہے، اس کا سکون پر دیس میں بھی نہیں چھنتا، جتنا وطن میں پُر سکون رہتا ہے اتنا پر دیس میں پُر سکون رہتا ہے کیوں کہ اللہ اس کے ساتھ ہے، بیوی بچے تو چھوٹ جاتے ہیں مگر اللہ میاں نہیں چھوٹے۔ ریل میں، اسٹیشن پر، جنگل میں، دریا میں، ہوائی جہاز میں جہاں بھی ہے اس کو سکون کی زندگی حاصل ہے، وہ اللہ کے امن میں ہے، اللہ کی حفاظت میں ہے کیوں کہ نافرمانی سے بچا ہوا ہے۔

گناہ دائمی پریشانی کا سبب ہیں

اور جو نافرمان ہے وہ گھر میں بھی بیٹھا ہوا ڈرتا ہے کہ کہیں بلانہ آجائے، اس کا دل اندر ہی اندر رورہا ہے اور پریشان ہے کہ ہم نے گناہ کیا ہے، اللہ پکڑ سکتا ہے۔ اللہ گھر میں بھی پکڑ لیتا ہے، رات کو خیریت سے لیٹا صبح گردن میں درد ہوا، درد بڑھا تو خون کا ٹیسٹ ہوا، معلوم ہوا کہ بلڈ کینسر ہو رہا ہے، یہاں تک کہ پورے جسم میں وہ زہر پھیل گیا اور وہ صاحب مر گئے۔ یوں آتا ہے عذاب۔

سب کو نہیں کہتا لیکن جو اللہ کے نافرمان ہیں ان کے بارے میں بتا رہا ہوں کہ دیکھو اچھے خاصے خیریت سے ہیں اور ذرا سی دیر میں مرض آجاتا ہے، بیماری آجاتی ہے، پریشانی آجاتی ہے۔ اس لیے اللہ سے گھڑی گھڑی کی خیر مانگو۔ یہ کہو کہ یا اللہ! گھڑی گھڑی کی خیر عطا فرما، اے مالک! ہر وقت عافیت کی عطا فرما۔ اللہ سے بے خوف نہ رہو۔

اعترافِ خطا بحضورِ خدا

اس آیت میں ایک جز اور ہے **إِنِّي كُنْتُ مِنَ الظَّالِمِينَ**، اس میں اللہ تعالیٰ نے بندے سے یہ اقرار کروادیا کہ یوں کہو **إِنِّي كُنْتُ مِنَ الظَّالِمِينَ** یا اللہ! اب تک ہم سے جو نالائقیاں ہوئی ہیں، ہم نے دل میں جو حرام خیالات پکائے ہیں، کانوں سے جو حرام باتیں سنی ہیں اور جتنے بھی گندے گندے کام کیے ہیں تو ہم اپنے ظلم کا اقرار کرتے ہیں کہ آپ جیسی پاک ذات کے ہوتے ہوئے ہم سے یہ نالائقیاں ہوئیں۔ مولانا رومی رحمۃ اللہ علیہ فرماتے ہیں



پیش نور آفتاب خوش مساع

رہنمائی جستن از شمع و چراغ

آفتاب کے ہوتے ہوئے ٹمٹماتے چراغ سے روشنی حاصل کرنے والا سخت ناشکر ہے، سورج کے ہوتے ہوئے اگر کوئی شخص چراغ سے روشنی حاصل کرتا ہے تو یہ سورج کا ناشکر ہے۔ اسی طرح اللہ کے ہوتے ہوئے غیر اللہ سے دل لگانے والا بھی ناشکر ہے، اللہ کے ہوتے ہوئے غیر اللہ سے دل لگانے والا انتہائی بے وقوف ہے۔

انوارِ الہی کی لذتِ غیر فانی

حضرت حکیم الامت رحمۃ اللہ علیہ فرماتے ہیں کہ حضرت یوسف علیہ السلام کی شکل دیکھ کر مصر کی بہت سی عورتوں نے اپنی انگلی کاٹ لی، حالاں کہ وہ اپنے ہاتھ میں پکڑے ہوئے پھل کو کاٹنے والی تھیں لیکن قرآن شریف کی سورہ یوسف میں دیکھو کہ جب حضرت یوسف علیہ السلام کو زلیخا نے کہا کہ ان عورتوں کے سامنے سے گزرو، اب جیسے ہی وہ سامنے آئے تو آپ کا حسن دیکھ کر ان عورتوں کو دھیان ہی نہیں رہا کہ چاقو کہاں ہے اور پھل کہاں ہے اور پھل کے بجائے اپنی انگلیاں کاٹ لیں۔

حضرت تھانوی نے فرمایا کہ اللہ کی مخلوق کا حسن دیکھ کر عورتیں اپنی انگلیاں کاٹ سکتی ہیں تو اللہ تعالیٰ کے جس جلوے کا اللہ والے اپنے دلوں میں مشاہدہ کر رہے ہیں، اللہ کے نور کا مزہ لے رہے ہیں ان پر اگر کبھی کسی خاص قسم کی کیفیت طاری ہو جائے کہ وہ بے چارے مجبور ہو جائیں، یوسف علیہ السلام کو دیکھ کر اگر عورتیں پاگل ہو جائیں تو ان کو تو معذور قرار دے دیں اور اللہ کے عاشقوں پر کسی وقت کیفیت طاری ہو جائے تو ان کو معذور قرار نہیں دیتے، اللہ کے دیوانوں کو بھی تو معذور قرار دو۔ اگر اللہ میاں کسی کو اپنے قرب کا کوئی اعلیٰ مقام دکھادیں تو کوئی کاروبار نہیں کر سکتا، فیکٹریاں کارخانے سب بند ہو جاتے، اللہ کے انوار کو دیکھنے میں اتنا مزہ ہے۔ اسی لیے جب اللہ میاں جنت میں اپنا دیدار کرائیں گے تو دیدار کرنے والوں کا حسن مزید بڑھ جائے گا۔ اللہ میاں جنت میں ہر جمعہ کو اپنا دیدار کرائیں گے، جب جنتی دیدار کر کے اپنی جنت میں واپس آئیں گے تو حوریں کہیں گی کہ آج تو تمہارا



حسن بہت بڑھ گیا ہے، یہ حسن کہاں سے لائے ہو؟ وہ کہیں گے کہ اللہ میاں نے ہمیں دیکھا ہے، ان کا جلوہ ہمارے چہرے میں جذب ہو گیا۔

حضرت صفورہ علیہا السلام کا دیدارِ انوارِ الہی

جب حضرت موسیٰ علیہ السلام نے کوہ طور پر اللہ کا جلوہ دیکھا تو ان کے چہرے پر اللہ کے جلوے کا نور سرایت کر گیا، اللہ تعالیٰ نے فرمایا کہ اے موسیٰ تم نے میرا جلوہ دیکھ لیا، اب تمہارے چہرے کو بے پردہ کوئی نہیں دیکھ سکتا، اگر لوہے کا نقاب ڈالو گے تو بھی میرا نور اس کو پھاڑ دے گا لہذا اپنے چہرے پر اس کمبل کا نقاب لگاؤ جس کو تم کوہ طور پر پہننے ہوئے تھے کیوں کہ اس نے میرا جلوہ دیکھ لیا ہے، وہ کپڑا میرے نور کو برداشت کر سکتا ہے۔ حضرت موسیٰ علیہ السلام نے کمبل کا ٹکڑا کاٹا اور چہرے پر ڈال کر اپنی زوجہ مطہرہ حضرت صفورہ علیہا السلام کے پاس تشریف لائے۔ انہوں نے پوچھا کہ آپ نے چہرے پر پردہ کیوں ڈال رکھا ہے؟ آپ کا چہرہ دیکھ کر تو ہمارا دل خوش ہوتا ہے اور آپ نے اپنا چہرے ہی چھپا لیا۔ فرمایا کہ اے صفورہ گر تو آج مجھے بغیر پردہ کے دیکھے گی تو تیری آنکھ کی روشنی ختم ہو جائے گی کیوں کہ آج مجھے کوہ طور پر اللہ کا جلوہ نظر آیا ہے اور اللہ تعالیٰ نے فرمایا ہے کہ آپ کے چہرے میں ہمارا نور سرایت کر گیا، اب آپ کا چہرہ کوئی مخلوق نہیں دیکھ سکتی، اگر آپ لوہے کا نقاب بھی پہنیں گے تو اس میں سے بھی ہمارا نور ظاہر ہو جائے گا لہذا آپ اس کمبل کا ٹکڑا لیں جو آپ نے کوہ طور پر پہنا ہوا تھا، اس نے میری تجلی دیکھ لی ہے، وہ اسے برداشت کر لے گا کیوں کہ وہ آپ کے جسمِ نبوت پر تھا، آپ کے جسم کی برکت سے اس کمبل کے ٹکڑے میں بھی طاقت آگئی۔ اس سے ایک بات معلوم ہوئی کہ اللہ والوں کے جسم پر جو کپڑا ہوتا ہے اور اللہ والوں کے جسم سے جو سانس نکلتی ہے اس میں بھی اللہ کا نور ہوتا ہے، چوں کہ ان کے قلب میں اللہ کا نور ہوتا لہذا ان کے جسم سے جو سانس نکلتی ہے اس سانس کے اندر بھی اللہ کی رحمتوں اور ہدایت کے انوار ہوتے ہیں۔

تو حضرت صفورہ نے کہا کہ یہ میرے بس کی بات نہیں ہے کہ میں آپ کا چہرہ نہ دیکھوں، انہوں نے فرمایا کہ اگر بے پردہ دیکھو گی تو آنکھ کی روشنی ضائع ہو جائے گی۔ حضرت صفورہ نے عرض کیا کہ میری آنکھ رہے یا نہ رہے میں آپ کا چہرہ ضرور دیکھوں گی کیوں کہ نبی



کا چہرہ دیکھنے سے میری آنکھیں ٹھنڈی ہوتی ہیں، اگر میں آپ کو نہ دیکھ سکوں تو میرا زندہ رہنا بے کار ہے، میں موت کو اس سے بہتر سمجھتی ہوں لہذا مجھے دیکھنا تو ضرور ہے لیکن پہلے میں ایک آنکھ سے دیکھوں گی، آزماؤں گی کہ ایک آنکھ ضالغ ہوتی ہے یا نہیں۔ انہوں نے اپنا ہاتھ ایک آنکھ پر رکھا اور دوسری آنکھ سے حضرت موسیٰ علیہ السلام کا چہرہ دیکھا۔ حضرت جلال الدین رومی رحمۃ اللہ علیہ فرماتے ہیں کہ حضرت صفورہ نے جیسے ہی حضرت موسیٰ علیہ السلام کا چہرہ دیکھا تو اللہ کے نور کی چمک اتنی تیز تھی کہ حضرت صفورہ کی آنکھ کی روشنی فوراً ختم ہو گئی۔ جیسے ہی ایک آنکھ کی روشنی ختم ہوئی انہوں نے دوسری آنکھ سے بھی دیکھ لیا، کیوں کہ انہیں اتنا مزہ آیا تھا کہ برداشت نہیں ہوا، ایک آنکھ ضالغ ہوتے دیکھ رہی ہیں لیکن کہتی ہیں کہ اتنا مزہ آیا کہ نبوت کے چہرے پر اللہ کا نور اور نبی کا نور بیک وقت دونوں نور کا مزہ آ رہا تھا لہذا دوسری آنکھ سے بھی دیکھ لیا اور دونوں آنکھوں کی روشنی ختم ہو گئی۔ آسمان سے آواز آئی، اے صفورہ کیا تجھ کو اپنی آنکھوں کی روشنی کے ضالغ ہونے کا کوئی غم ہے؟ تو عرض کیا۔

گفت حسرت می خورم کہ صد ہزار

دیدہ بودے تاہمی کر دم غار

اے خدا! اگر میری سو ہزار آنکھیں اور ہوتیں تو میں تیرے نبی کے چہرے کو دیکھنے پر قربان کر دیتی کیوں کہ نبی کے چہرے پر آپ کا جلوہ بھی تھا۔ جس وقت انہوں نے یہ جملہ کہا اللہ کو اتنا پیارا آیا کہ اسی وقت دونوں آنکھیں ٹھیک کر دیں۔

سو فیصد اطمینان حاصل کرنے کا نسخہ

چند دن اللہ پر جان فدا کر کے تو دیکھو، اللہ میاں جان نہیں لیں گے، بس تم اپنی طرف سے ارادہ کر لو کہ گناہ نہیں کریں گے، کسی عورت کو نہیں دیکھیں گے چاہے جان رہے یا نہ رہے، ان شاء اللہ! جان جائے گی نہیں۔ لہذا ارادہ کر لو کہ میں اپنے مالک کو راضی رکھوں گا، تنہائی میں، بازاروں میں، دفنوں میں، گھروں میں، مسجدوں میں ہر وقت اللہ کو راضی رکھوں گا، میں اس کا بندہ ہوں مسجد میں بھی، دفتر میں بھی، کارخانہ میں بھی اور اپنے گھر میں بھی۔ ہر وقت یہی سوچو، اپنے مالک کو خوش رکھو گے تو مالک بھی تم کو ہر وقت خوش رکھے گا۔ جو اپنے مالک کو مسجد میں تو



تھوڑی دیر خوش رکھتا ہے مگر سڑکوں پر، بازاروں میں ناراض کرتا ہے تو اللہ تعالیٰ بھی اس کا دل کچھ دیر خوش رکھتے ہیں مگر وہ گناہوں کی وجہ سے کبھی غمگین اور پریشان بھی رہے گا، جیسا تم اپنے مالک کے ساتھ معاملہ کرو گے ویسے ہی اوپر سے معاملہ ہو گا۔ اگر تم اللہ تعالیٰ کو سونی صد راضی کر لو جیسے صحابہ نے سونی صد راضی کیا تھا تو انہیں کیا انعام ملا تھا؟ **رَضِيَ اللَّهُ عَنْهُمْ وَرَضُوا عَنْهُ** انہوں نے اللہ کو راضی کیا تو اللہ نے ان کو راضی کر دیا۔

دوستو! جو غلام اپنے مالک کو راضی کرتا ہے تو مالک بھی اس کا دل خوش کر دیتا ہے۔ آپ خوشی کی زندگی چاہتے ہیں یا غم کی زندگی چاہتے ہیں؟ اگر خوشی والی زندگی چاہتے ہیں تو اپنے مالک کو خوش رکھیں یہ نہ سوچیں کہ نوٹوں کی گڈیوں سے، ایئر کنڈیشنروں سے اور دنیا کی لذتوں سے ہم اپنا دل خوش کر لیں گے۔ مرغ کا لقمہ زبان پر ہو گا، مرغ کی بریانی زبان پر ہو گی لیکن خدا نہ چاہے تو دل پریشان ہو گا۔ کسی کو اپنی بیوی سے بہت محبت ہے لیکن وہ بیمار پڑی رات بھر چلا رہی ہے، کیا اسے مرغ کا لقمہ سکون دے گا؟ اگر اللہ سکون چھین لے تو سلطنت، تخت و تاج، مرغ کی بریانی اور دنیا کی کوئی طاقت اس کو خوش نہیں کر سکتی۔ جس کی خوشی کو خدا چھین لے اس کے دل کو سارا جہاں مل کر خوش نہیں کر سکتا۔ پوری دنیا امریکا، روس، جرمنی سب کی سائنس، سب کی ریسرچ کے آلات بھی اُس کے دل کو خوش نہیں کر سکتے جس کے دل سے اللہ خوشی کو چھین لے۔ اور جس کے دل کو خدا خوشی دے تو ساری دنیا مل کر اس خوشی کو چھین نہیں سکتی۔ چاہے صدر و وزیر اعظم بھی ناراض ہو جائیں۔

اصحابِ کہف کی استقامت علی الدین کاراز

دیکھو اصحابِ کہف بہت غریب تھے، وہ ایک نبی پر ایمان لے آئے، اس وقت کے بادشاہ نے ان کی مخالفت کی، بادشاہ نے کہا کہ خدا کو چھوڑو، توحید کو چھوڑو، ہمیں خدا مانو ورنہ ہم تمہارے ہاتھ پیر کاٹ ڈالیں گے اور تم کو پھانسی پر چڑھا دیں گے۔ یہ لوگ بادشاہ کے غضب سے بچنے کے لیے ایک غار میں جا چھپے جہاں اللہ نے انہیں تقریباً تین سو برس تک سلائے رکھا۔ ان



کے بارے میں اللہ تعالیٰ فرما رہے ہیں **إِنَّهُمْ فِتْيَةٌ آمَنُوا** یہ ایک جماعت تھی جو اپنے رب پر ایمان لائی تھی، **وَزِدْنَاهُمْ هُدًى** ۱ اور ہم نے ان کو ہدایت میں اور ترقی دی۔

شاہ عبدالقادر صاحب محدث دہلوی رحمۃ اللہ علیہ تفسیر موضح القرآن میں فرماتے ہیں **وَزِدْنَاهُمْ هُدًى** میں ولایت کا ثبوت ہے کہ پہلے تم معمولی مومن تھے لیکن ہم نے اس ایمان میں ترقی دے کر تم کو ولی اللہ بنا دیا کہ تم بادشاہ کے مقابل کھڑے ہو گئے۔ اللہ تعالیٰ فرماتے ہیں کہ میرے یہ غریب بندے جنہوں نے کبھی بادشاہوں کو دیکھا تک نہیں تھا، دنیاوی لحاظ سے بہت ضعیف اور کمزور تھے، کوئی طاقت نہیں تھی، لیکن جب اللہ نے ان کے ایمان کو قوی کیا تو بادشاہ کے مقابل اٹھ کھڑے ہوئے اور بادشاہ سے مناظرہ کر رہے ہیں کہ ہم تم کو خدا نہیں مانتے، ہم تو اللہ کو مانتے ہیں جو ہمارا خالق ہے، مالک ہے۔ اللہ تعالیٰ فرماتے ہیں کہ میرے غریب بندے بادشاہ اور اس کی فوج کے مقابل کیسے کھڑے ہوئے اس کا کیا راز تھا؟ **وَدَبَطْنَا عَلَى قُلُوبِهِمْ** ۲ اللہ نے ان کے دلوں سے رابطہ قائم کر لیا تھا۔ یعنی ہم نے ان کے دلوں کو سہارا دیا اور انہیں مضبوط کر دیا، ان کے دلوں کا اپنی ذات سے رابطہ قائم کر لیا تھا۔ اپنی دوستی کا، محبت کا رشتہ مضبوط کر دیا تھا جیسے جانور کو باندھ دو تو اس کو کہتے ہیں مربوط ہو گیا، ربط ہو گیا۔ اس کو خواجہ صاحب فرماتے ہیں۔

ہم تم ہی بس آگاہ ہیں اس ربط خفی سے

معلوم کسی اور کو یہ راز نہیں ہے

اس دنیا میں اللہ خود تو نظر نہیں آتا لیکن اللہ کے اولیاء اور اللہ کے دوست اپنے دل میں اللہ کو محسوس کرتے ہیں اور اللہ تعالیٰ کا اپنے اولیاء سے ربط و تعلق کا یہ راز کسی اور کو معلوم نہیں ہوتا، تو اللہ تعالیٰ فرماتے ہیں **وَدَبَطْنَا عَلَى قُلُوبِهِمْ** ۳ ہم نے ان کے دلوں سے رابطہ قائم کر لیا، اور جس کے دل سے اللہ کا رابطہ ہو وہ کتنا ہی کمزور ہو لیکن مولانا رومی فرماتے ہیں۔

روہے کہ ہست اور اشیر پشت

بشکند کلہ پلنگاں را بہ مشت



جس لومڑی کا شیر سے تعلق ہو اور شیر کا ہاتھ اس لومڑی کی پیٹھ پر ہو تو وہ لومڑی چیتے کا کلمہ ایک گھونسنہ مار کر توڑ دے گی چاہے وہ کتنی ہی کمزور ہو۔ لومڑی اتنی کمزور، اتنی بزدل ہوتی ہے کہ اس کی بزدلی پر مثالیں دی جاتی ہیں کہ تم تو لومڑی ہو گئے ہو، لیکن اگر شیر کہہ دے کہ اے لومڑی تو بزدل ہے، بزدلی میں تیری مثال پیش کی جاتی ہے لیکن میں تیرے ساتھ ہوں، تیرا تعلق میرے ساتھ ہے، جنگل میں تجھے کوئی ترچھی نظر سے دیکھ نہیں سکتا۔ تو مولانا رومی رحمۃ اللہ علیہ فرماتے ہیں کہ جس لومڑی کی پشت پر شیر کا ہاتھ ہو وہ چیتے کا کلمہ ایک گھونسنے سے پھاڑ دے گی۔

اہل اللہ کو ایذا رسانی سے بچیں

اللہ والے کتنے ہی کمزور ہوں ان کے جسم کی کمزوری کو مت دیکھو کہ کمزوری سے ان کے چہرے پیلے ہیں، وہ ایک من کے ہیں ہم تین من کے ہیں۔ اختر پہلوان برادری کو اعلان کرتا ہے کہ اللہ والے اگر کمزور جسم کے ہیں تو یہ نہ سوچو کہ ہم ان کو کشتی میں چٹخ دیں گے، وہ کمزور تو ہیں لیکن ان کے اوپر خدا کا ہاتھ ہے، ان کو ترچھی نگاہ سے دیکھنے والوں کا خاندان اجڑ جائے گا، تم کیا تمہاری اولادوں پر بھی عذاب آجائے گا۔ جب کسی اللہ والے کو کسی قوم نے ستایا تو بستنیوں کی بستیاں تباہ ہو گئیں۔ تو میرے دوستو! اگر اللہ والے پیلے چہرے کے اور کمزور نظر آتے ہیں تو یہ نہ سمجھو کہ وہ واقعی کمزور ہیں۔ مولانا رومی فرماتے ہیں۔

رخ زرین من منگر کہ پائے آہنیں دارم

چرمی دانی کہ در باطن چہ شاہ ہمنشیں دارم

میرا پیللا چہرہ مت دیکھو کہ میں مضبوط پیر رکھتا ہوں تمہیں کیا معلوم کہ میں اپنے باطن میں کتنا بڑا بادشاہ رکھتا ہوں۔ ہمارے ظاہری جسم کو مت دیکھو کہ ہمارے پاس فوج نہیں ہے، پولیس نہیں ہے، بڑے بڑے مکان نہیں ہیں۔ ارے جس کو جس حال میں خدا رکھے اسی میں اللہ سے راضی رہو۔ آج اختر کو اللہ نے یہ خانقاہ دی ہے لیکن میں نے جھونپڑیوں میں بھی دن گزارے ہیں، ہر حالت کو دیکھا ہے اور اللہ نے ہمیشہ ہم کو خوش رکھا ہے، الحمد للہ۔ میں جہاں بھی رہوں جس حال میں بھی رہوں بس یہ ہی کہتا ہوں کہ یا اللہ! اگر آپ ہم سے خوش ہیں تو



سات پشت تک خدا کا فضل حاصل کرنے کا طریقہ

اللہ ہم سب سے خوش رہے۔ بس مومن کی سب سے بڑی کمائی، مومن کا سب سے خزانہ، مومن کی سب سے بڑی دولت یہی ہے کہ اللہ اس سے خوش رہے۔ دوستو! اگر اللہ ناراض ہے تو اللہ قسم کھا کر کہتا ہوں کہ تمہارے بیوی بچے، تمہارے مرغ کی بریائیاں، تمہارا کاروبار تم کو چین نہ دے سکے گا۔ جس نے اپنے مالک کو ناراض کیا ہوا ہے اس کو کہیں چین نہیں مل سکے گا اور تمہاری اولاد بھی چین سے نہ رہ سکے گی۔

اور اگر اللہ کو راضی کر لیا تو علامہ آلوسی فرماتے ہیں کہ ایک ولی اللہ کی ساتویں پشت میں دو بچے یتیم ہو گئے تھے، ان کی دیوار گر رہی تھی جس کے نیچے ان کا خزانہ دفن تھا تو اللہ تعالیٰ نے حضرت خضر علیہ السلام کو حکم دیا کہ اس دیوار کو سیدھا کر دو، اگر یہ دیوار گر گئی تو دیوار کے نیچے جو اس کے باپ کا خزانہ ہے وہ کھل جائے گا اور بستی والے اس کو لوٹ لیں گے۔ اللہ تعالیٰ قرآن پاک میں فرماتے ہیں **وَكَانَ أَبُوهُمَا صَاحِبًا** ^ع ان کا باپ نیک تھا، اس باپ کی نیکی کی برکت سے تم ان کی دیوار اٹھا کر سیدھی کر دو۔

یہ یتیم بچے ابھی ان کا کوئی عمل، کوئی تہجد، کوئی اشراق، کوئی روزہ ثابت نہیں ہے، ابھی تو یہ بالغ ہی نہیں ہوئے ہیں، ان پر یہ فضل صرف ان کے باپ کے نام پر ہو رہا ہے کہ ساتویں پشت پہلے ان کا باپ دادا اللہ والا تھا۔ علامہ آلوسی رحمۃ اللہ علیہ تفسیر روح المعانی میں فرماتے ہیں **كَانَ الْاَبَ السَّابِعِ** ^ع یہاں **كَانَ** کی ضمیر **اَلْاَبَ** کی طرف جارہی ہے یعنی وہ ساتویں پشت کا باپ تھا، **اَلْاَبَ السَّابِعِ** خبر ہے **كَانَ** کی، یعنی یہ ساتویں پشت پہلے کا باپ تھا۔ ساتویں پشت پہلے جو اللہ والا تھا اس کی ساتویں پشت کی اولاد پر خدا تعالیٰ رحم فرما رہے ہیں۔ واہ رے میرے کریم اللہ! آپ کتنے کریم ہیں کہ اپنے عاشقوں کی ساتویں پشت پر بھی فضل ہو رہا ہے۔ دوستو! ایک اللہ والا اگر کسی خاندان میں گزر جائے تو یاد رکھو تم نے خود اپنی



ذات پر تو احسان کیا لیکن اپنی سات پشتوں پر بھی احسان کیا۔ جو شخص اللہ والا بنتا ہے نہ صرف یہ کہ وہ اپنے اوپر احسان کرتا ہے بلکہ اپنی سات پشتوں پر احسان کرتا ہے۔ ان شاء اللہ! اس کی سات پشتوں پر اللہ کی رحمت نازل ہوگی۔

حرام خواہشات کی قربانی پر انعام

بس آج کا مضمون ہے **لَا إِلَهَ إِلَّا أَنْتَ سُبْحَانَكَ إِنِّي كُنْتُ مِنَ الظَّالِمِينَ**^{۱۹} یعنی غیر اللہ سے دل کو کاٹو اور اللہ سے جوڑو، لا الہ کی تلوار سے بُری بُری خواہشات کو کاٹو، ان خواہشات سے گھبراؤ مت، یہ قربانی کے دنبے ہیں، یہ جو عورتیں سڑکوں پر بے پردہ پھر رہی ہیں ان سے نظر بچانا ہمارے لیے قربانی کے دنبے ہیں، مگر یہ قربانی سڑکوں پر نہیں ہوتی، دل میں ہوتی ہے۔ اپنے دل کی حرام خواہش کو **لَا إِلَهَ** کی چھری سے قربان کر دو، پھر کیا ملے گا؟ پھر یہ ملے گا کہ تمہیں اللہ تعالیٰ کا دیدار نصیب ہو جائے گا، دل کی نظر سے اللہ کا مشاہدہ ہوگا، لیکن اس آنکھ سے نہیں ہوگا، اس آنکھ سے اللہ نظر نہیں آئیں گے، اس آنکھ سے دیدار تو جنت میں ملے گا، لیکن دل کے اندر آپ کو معلوم ہو جائے گا کہ کوئی مل گیا ہے۔

یہ باطل خدا جتنے زیادہ محبوب ہوں گے **لَا إِلَهَ** کی تلوار اتنی ہی گہری لگے گی اور **لَا إِلَهَ** کی تجلی اتنی ہی زیادہ نازل ہوگی۔ جو جتنا زیادہ عاشق مزاج ہوتا ہے اس کو اپنی خواہشات پر تلوار چلانے میں اتنی ہی زیادہ تکلیف ہوگی۔ قربانی کا جانور جتنا زیادہ موٹا ہوتا ہے چھری بھی اتنی ہی گہری چلانی پڑتی ہے۔ مرغی ذبح کرنے میں اور گائے ذبح کرنے میں فرق ہوتا ہے یا نہیں؟ مرغی ذبح کرو تو ایک انچ سے بھی کم گردن کاٹنی پڑتی ہے لیکن بہت بڑا بھینسا آگیا جس کی گردن ایک فٹ موٹی ہے اس پر چھری پھیرنے میں وقت لگے گا۔ تو یہ **لَا إِلَهَ** جتنے زیادہ دل میں گھسیں گے مثلاً کسی کے مزاج میں عشق کا مادہ زیادہ ہے تو اس کی **لَا إِلَهَ** کی تلوار بھی اتنی ہی گہری چلے گی، وہ اس تلوار کو دل کی گہرائی تک لے جائے گا۔

جب مجاہدہ زیادہ ہو گا تو سارا دل اللہ کے جلوؤں سے بھر جائے گا ان شاء اللہ۔ اسی



لیے اللہ میاں نے ہمارے مزاج میں محبت کا مادہ رکھ دیا ہے تاکہ تمہاری تلوار اوپر ہی اوپر نہ چلے، مرغی کی طرح نہ ہو کہ ذرا سی دیر میں ذبح کر دیا، دل کی گہرائی تک **اللہ** کی تلوار چلاؤ تاکہ تمہارا سارا دل غیر اللہ سے پاک ہو کر ہمارے جلووں کے قابل ہو جائے، پھر تمہیں اپنے دل میں **اَنْتَ** ہی **اَنْتَ** نظر آئے گا۔

جب کوہ طور پر اللہ کی تجلی نازل ہوئی تو علماء نے لکھا ہے کہ وہ اللہ کی تجلی کو برداشت نہ کر سکا اس لیے ٹکڑے ٹکڑے ہو گیا لیکن مولانا رومی فرماتے ہیں کہ وہ اس لیے ٹکڑے ٹکڑے ہو گیا کہ اللہ کا نور میرے اندر تک آجائے، اگر میں سخت رہوں گا، پھٹوں گا نہیں تو اللہ کے انوار میرے اوپر ہی اوپر رہیں گے، گویا کوہ طور اللہ کا عاشق تھا، اس نے کہا کہ میں جلدی سے ٹکڑے ٹکڑے ہو جاؤں تاکہ اللہ کا نور میرے ذرہ ذرہ میں گھس جائے۔

اللہ تعالیٰ نے اپنے عاشقوں کے لیے اسی لیے اتنا سخت مجاہدہ رکھا ہے کہ دل کی خواہش ٹکڑے ٹکڑے ہو جائے تاکہ دل کے ذرہ ذرہ میں اللہ کا نور داخل ہو جائے اسی لیے میرے دوستو میں کہتا ہوں

عشق جس کا امام ہوتا ہے

اس کا اونچا مقام ہوتا ہے

ذوقِ عاشقی کی اہل اللہ کے ہاتھوں تربیت کی ضرورت

دنیا کے عاشقوں کو لوگ بُرا کہتے ہیں لیکن میں محبت والوں سے چاہے وہ دنیاوی محبت ہی میں کیوں نہ گرفتار ہوں بہت محبت کرتا ہوں کیوں کہ ان کا مزاج جو انتہائی عاشقانہ ہے وہ بہت جلد درست ہو جائے گا، بس تھوڑی سی لائن بدلنی ہے، انجن میں اسٹیم تو ہے لیکن اُلٹے جارہے ہیں، منزل کی طرف نہیں جارہے ہیں لہذا ان کا ذوقِ عاشقی ٹھیک کرنا ہو گا۔ اور اگر کسی کے اندر اسٹیم ہی نہیں ہے، پیٹرول ہی نہیں ہے تو کیا کریں گے؟ کبھی دھکادیں گے کبھی پیدل چلیں گے۔ لہذا جن کے دلوں میں عشق کا پیٹرول ہے وہ بڑے اچھے لوگ ہیں، مولویوں کو ان سے دوستی کرنی چاہیے، صرف ان کی ڈرائیونگ صحیح کر دو کیوں کہ ماشاء اللہ ٹینکی تو پیٹرول سے



فل ہے بس راستہ صحیح دکھا دو۔ اور اگر پیٹرول ہی نہیں ہے تو مولوی لاکھ اس کو راستہ دکھائے، وہ کھسک کھسک کر چلے گا۔ کیوں بھی کیا کار دھکا دینے سے چلتی ہے؟ ایک فرلانگ جائے گی پھر رُک جائے گی۔ لہذا دوستو! یہ عشق و محبت کا مادہ بہت بڑی نعمت ہے لیکن کسی اللہ والے سے اس کی تربیت کرا لو۔

دیکھو تجربہ کار قصائی جانور کو جلدی ذبح کر لے گا لیکن نیا آدمی جس نے کبھی ذبح نہ کیا ہو تو اس کو جانور ذبح کرنا نہیں آئے گا، وہ پہلے تو ڈرے گا اور اگر ذرا گائے نے ذرا سا چلا بھی دیا تو فوراً چھوڑ کر بھاگ جائے گا۔ ایسے ہی نفس بھی چلائے گا، جب آپ نفس کی خواہش پر **لَا إِلَهَ** کی چھری چلائیں گے تو نفس بھی زور سے چلائے گا اور آپ بھاگ جائیں گے لہذا آپ کسی اللہ والے سے دوستی کیجیے کیوں کہ وہ نفس کو ذبح کرنے والے پرانے قصائی ہیں، کسی پرانے قصائی کی صحبت اٹھاؤ، وہ تمہیں ذبح کرنا سکھائے گا، یعنی نفس کی خواہشات کے بکروں کو ذبح کرنا سکھائے گا ان شاء اللہ! اور دل کا دھڑکا اور خوف بھی نکل جائے گا، جب آپ دیکھیں گے کہ یہاں تو خواہشاتِ نفس کے بہت سے دنبے کٹے پڑے ہیں، کیوں کہ اس نے ساری زندگی نفس کی حرام خواہشوں پر تلوار چلانے میں گزاری ہے۔ اس پر میرا شعر ہے۔

ہائے جس دل نے پیا خون تمنا برسوں

اس کی خوشبو سے یہ کافر بھی مسلمان ہوں گے

دوستو! جو لوگ اپنی حرام خواہشات کو فنا کرتے رہتے ہیں اور اللہ کے راستے میں دل پر غم اٹھاتے رہتے ہیں ان کی جو تیاں اٹھاؤ، جب وہاں دیکھو گے کہ پہلے ہی بہت سے دنبے کٹے پڑے ہیں پھر تم بھی قربانی کرنے سے نہیں گھبراؤ گے بلکہ تمہیں ذبح کرنے کا طریقہ بھی آجائے گا۔ میرے شیخ حضرت پھولپوری فرماتے تھے

کس طرح فریاد کرتے ہیں بتا دو قاعدہ

اے اسیرانِ قفس میں نوگر قماروں میں ہوں

نئی چڑیاں جو گر قمار ہو کر پنجرے میں آئیں ان کو پرانی چڑیوں سے پوچھنا چاہیے کہ کیسے چینتے چلائے اور فریاد کرتے ہیں۔



تو دوستو! **لَا إِلَهَ إِلَّا اللَّهُ** میں اللہ نے **إِلَهَ** اس لیے فرمایا ہے کہ جتنی زیادہ ان باطل خداؤں کی جڑ مضبوط ہوگی، **لَا** کی تلوار اتنے ہی گہری چلانی پڑے گی پھر تمہیں میرا **أَنْتَ** اتنا ہی گہرا محسوس ہوگا یعنی میری تجلیات، میرا نور تمہارے دل میں زیادہ گھسے گا۔ اسی لیے خواجہ صاحب فرماتے ہیں۔

نہ گہرا کوئی دل میں گھر کر رہا ہے
مبارک کسی کی دل آزاریاں ہیں

ایذائے خلق لِقائے خالق کا ذریعہ ہے

جب کسی کے دل میں کسی بھی قسم کی پریشانی آئے پڑوسی ستائیں، رشتہ دار ستائیں، دوست احباب ستائیں یا اپنے نفس کے گندے تقاضوں سے، گناہوں کے تقاضوں سے، وسوسوں سے بہت پریشان رہتا ہے، مگر اللہ اللہ بھی کرتا ہے تو فرمایا گھبراؤ مت، اللہ میاں تمہارے دل میں اپنا گھر بنا رہے ہیں۔ جب گھر بنتا ہے تو کھدائی ہوتی ہے، روڑی وغیرہ ڈالی جاتی ہے، کٹائی ہوتی ہے، کچھ شور و غل ہوتا ہے۔ لہذا دل میں پریشانیوں کا شور و غل آئے تو سمجھ لو۔

بڑھ گیا ان سے تعلق اور بھی
دشمنی خلق رحمت ہوگئی

کبھی مخلوق کی دشمنی بھی رحمت بن جاتی ہے۔ لہذا اللہ نے بتا دیا کہ رحمت حاصل کرنے کے بعد **أَنْتَ سُبْحَانَكَ** کہو، اللہ کا شکر ادا کرو۔ اگر کوئی خارستان سے نکل کر گلستان میں آجائے جہاں پھول ہی پھول ہوں تو شکر ادا کرتا ہے یا نہیں؟ تو سڑکوں پر پھرنے والی ناپاک لاشوں سے نکل کر جو بندہ اللہ تک پہنچتا ہے تو کیا اسے **سُبْحَانَكَ** نہیں کہنا چاہیے؟ کہ الحمد للہ کانٹوں سے چھوٹ کر پھولوں میں آگئے، ناپاکوں سے چھوٹ کر پاک ذات کی طرف آگئے۔ یہ **سُبْحَانَكَ** کا جو مقام ہے یہ تشکر کے طور پر ہے یعنی اللہ کا شکر ہے کہ اللہ آپ نے ہمیں اپنی پاک ذات سے تعلق عطا فرمادیا۔ اب چوں کہ کچھ دن خارستان سے دل لگایا تھا، ناپاکوں سے دل لگایا تھا لہذا **إِنِّي كُنْتُ مِنَ الظَّالِمِينَ** کہہ کر اپنی اس نالائقی کا اعتراف بھی کرو کہ اللہ میرا جو زمانہ گناہوں



میں گزر ابد نگاہی کی، سینما دیکھا، گانے سنے اور اللہ اب تک جتنی حرام لذتیں درآمد کی ہیں اپنی رحمت سے ہم کو معاف کر دیجیے۔ **إِنِّي كُنْتُ مِنَ الظَّالِمِينَ** ہم قصور وار بندے ہیں، ہم سے غلط کام ہو گیا خصوصاً گانے سنے کا مرض بہت ہی بُرا مرض ہے۔

گانے سننا کبیرہ گناہ ہے

حدیث شریف میں آیا ہے:

إِنَّ الْغِنَاءَ يُنْبِتُ التِّفَاقَ فِي الْقَلْبِ كَمَا يُنْبِتُ الْمَاءُ الرَّدْمَ^۱

گانا نفاق کو ایسے اُگاتا ہے جیسے پانی کھیتی کو اُگاتا ہے۔

حضور صلی اللہ علیہ وسلم کے زمانے میں ایک آدمی تھا نضر بن حارث جو حضور صلی اللہ علیہ وسلم کا دشمن تھا، وہ گانے والی لونڈیوں کو خریدتا تھا اور جب حضور صلی اللہ علیہ وسلم اعلان کرتے تھے کہ آج قرآن پاک کی یہ آیت نازل ہوئی ہے تو وہ کج بخت کہتا تھا کہ وہاں مت جاؤ، وہ تو تمہیں روزہ نماز کرائیں گے، میں یہ گانے والی خوبصورت لونڈیاں لایا ہوں، ان کا گانا سنو، یہ شراب بھی پلواتا تھا اور ان لونڈیوں کو سیکھا رکھا تھا کہ جب تمہارے پاس کوئی آئے تو اسے شراب بھی پلاؤ اور گانا بھی سناؤ۔ لہذا اس وقت یہ آیت نازل ہوئی:

وَمِنَ النَّاسِ مَن يَشْتَرِي لَهْوَ الْحَدِيثِ^۲

اور کچھ لوگ وہ ہیں جو اللہ سے غافل کرنے والی باتوں کے خریدار بنتے ہیں۔

علامہ آلوسی رحمۃ اللہ علیہ فرماتے ہیں کہ حضرت عبد اللہ ابن مسعود رضی اللہ عنہ نے قسم اٹھائی **هُوَ وَاللَّهِ الْغِنَاءُ^۳** کہ میں قسم اٹھاتا ہوں کہ اس آیت سے اللہ تعالیٰ کی مراد گانا بجانا ہے۔ تو گانا بجانا حضور صلی اللہ علیہ وسلم کے دشمن والا کام، قرآن کے دشمن والا کام تھا، افسوس! آج مسلمان بھی اس کام کو کرتے ہیں۔ حضور صلی اللہ علیہ وسلم فرماتے ہیں کہ

^۱ أخرجه البيهقي في سننه الكبرى برقمه (۲۱۵۳۶) ۱۰/۲۲۳، كتاب الشهادات

^۲ لقمن: ۶

^۳ روح المعاني: ۲۱/۶، لقمن: (۶) دار احیاء التراث، بیروت



جب کوئی گانا گاتا ہے تو ایک شیطان اس کے کندھے پر بیٹھ جاتا ہے اور ایڑی رگڑ رگڑ کر اس کو جوش دلاتا ہے، وہ اور منک منک کر، سر ہلا کر گاتا ہے۔ مگر اس کو یہ خبر نہیں کہ شیطان مجھے رگڑ رہا ہے، مجھے جو جوش آرہا ہے تو شیطان میرے سینے سے اپنی ایڑی رگڑ رہا ہے، میرے سینے میں تان لگا رہا ہے، جب شیطان تان لگاتا ہے تو یہ اور زیادہ اُچھلتا ہے۔

اجتنابِ معصیت کی تہجد پر فضیلت

جن کو خدائے تعالیٰ نے گانے بجانے سے بچنے کی توفیق دی انہیں اللہ کا شکر ادا کرنا چاہیے، جس گندگی سے اللہ چھڑا دے اس پر شکر ادا کرو، ایک گناہ سے جب چھوٹ جاؤ تو اتنا شکر ادا کرو کہ ایک لاکھ تہجد پر اتنا شکر واجب نہیں جتنا ایک گناہ چھوڑنے پر شکر واجب ہے کیوں کہ تہجد انعامی نمبر ہے اور گناہ چھوڑنے پر دوزخ کی آگ سے بچنے کی امید ہے جو پاس ہونے والا نمبر ہے، اور پاس ہونے والا نمبر مقدم ہے انعام لینے والے نمبر سے۔ تہجد تو تمہیں انعام دلائے گی اور گناہ تمہیں دوزخ کی آگ میں جلائے گا۔ تو پاس ہونے والا نمبر زیادہ ضروری ہوا یا نہیں؟ اس لیے دو سنتوں کی کوشش کرو کہ گناہ نہ کرو۔ ہمارے بزرگوں نے ہمیں یہی سکھایا ہے کہ اللہ والوں سے اللہ کی محبت تو سیکھو لیکن ان سے گناہ چھوڑنے کی تدبیر بھی پوچھو۔

اگر تم مرغی کا سوپ پی رہے ہو کہ میں پہلوان ہو جاؤں لیکن چھپ چھپ کر زہر بھی کھاتے ہو تو طاقت و رہنمائی کا مزید کمزور ہو جاؤ گے؟ جو لوگ ذکر اللہ کرتے ہوئے بھی نافرمانی میں مبتلا رہیں گے وہ اللہ کے قرب کی بہار نہیں پائیں گے کیوں کہ ایمان کے درخت کو اللہ کے قرب کا، اللہ کے ذکر کا پانی تو دیا لیکن وہیں آگ بھی لگا دی۔ میں آپ سے پوچھتا ہوں کہ ایک درخت کو آپ نے پانی دیا، کھاد دی تو درخت کے پتے ہرے ہو گئے، لیکن وہیں آپ نے سارے گھر کا کوڑا بھی جلا دیا، اب جو درخت کے پاس آگ لگی تو آگ سے جھلس کر پتوں کا ہر اپن باقی رہے گا یا وہ مر جھا جائیں گے؟ یہی حال ہمارا ہے کہ ہم بزرگوں کے پاس بھی جاتے ہیں، رات کو اللہ اللہ بھی کرتے ہیں، تلاوت بھی کرتے ہیں لیکن جہاں نامحرم عورت نظر آئی تانک جھانک کر لی یا جھوٹ بول دیا، ماں باپ کو ستالیا، گھروں میں تصویریں رکھ لیں، اللہ کے نبی کی سنتوں کو اپنے ہاتھوں سے مردہ کر رہے ہیں تو کیا حال ہو گا؟ ایمان کا درخت ہر ابھر انہیں



ہو گا۔ اس لیے دوستو! اس کی کوشش کرو کہ اللہ تعالیٰ کی نافرمانی سے ہم، ہمارا گھر، ہمارے بال بچے سب کے سب پاک ہو جائیں۔

اللہ کے عاشقوں کا مقام عشق

میرے شیخ مولانا شاہ عبدالغنی صاحب رحمۃ اللہ علیہ نے ایک قصہ سنایا کہ ایک بزرگ نے کسی کو اللہ کی نافرمانی میں مبتلا دیکھا تو اتنا غم ہوا کہ جب لوٹ کر گھر آئے اور پیشاب کیا تو پیشاب میں خون آگیا۔ آج ہمارے گھروں میں اللہ کی نافرمانیاں ہو رہی ہیں، ٹی وی کا پروگرام ہو رہا ہے، عورتیں ناچ رہی ہیں، دیواروں پر انسانوں اور جانوروں کی تصویریں لگی ہیں، پلاسٹک کی بلی کتے کی شکلوں والے کھلونے رکھے ہیں لیکن ہمارے پیشاب میں خون تو کیا آتا ہمیں کبھی ندامت سے پسینہ بھی نہیں آتا، کبھی آنکھیں روتی بھی نہیں کہ اللہ میرے گھر سے یہ نافرمانیاں دور کر دے۔ کم از کم رونا ہی شروع کر دو، اللہ سے رونا شروع کرو، سجدے میں زور زور سے رو کہ یا اللہ! میرے گھر سے حضور صلی اللہ علیہ وسلم کی نافرمانیاں نکال دے، ہم اپنی آنکھوں سے آپ کی کوئی نافرمانی ہوتے نہ دیکھیں۔ یہ اللہ کے عاشقوں کا مقام ہے کہ کسی دوسرے کو نافرمانی کرتے دیکھ لیا، اگرچہ خود نافرمانی نہیں کی، صرف دوسرے کو گناہ کرتے ہوئے دیکھ لیا تو اتنا غم ہوا کہ ہائے میرے مولیٰ کی نافرمانی ہو گئی اور پیشاب میں خون آگیا۔

دعا کیجیے کہ اللہ ہم سب کو ایسا ہی ایمان نصیب فرمادے، اللہ اپنی رحمت سے ہم سب کو ایمان کامل دے دے، اپنی محبت کاملہ دے دے، اپنی رضائے کامل دے دے۔ جن اعمال سے خدا خوش ہوتا ہے ان اعمال کی اللہ توفیق دے دے، جن اعمال سے حضور صلی اللہ علیہ وسلم خوش ہوتے ہیں ان اعمال کی اللہ ہمیں توفیق دے دے اور جن اعمال سے آپ اور آپ کا نبی ناراض ہوتا ہے تو یا اللہ! ہم تیرے غضب سے اور تیرے نبی کے غضب سے پناہ چاہتے ہیں، اپنے کرم سے ان اعمال سے ہم کو بچنے کی توفیق عطا فرما، ہماری اصلاح فرمادے اور نفس و شیطان کے چنگل سے چھڑا کر اپنے جذب سے ہم سب کو کھینچ لے۔

یا اللہ! اپنی محبت کا وہ مقام ہم سب کو نصیب فرما جو آپ اپنے دوستوں کو نصیب فرماتے ہیں، چوں کہ آپ کریم ہیں اور کریم کی تعریف علامہ آلوسی رحمۃ اللہ علیہ اور جملہ



مفسرین نے یہ کی ہے کہ کریم وہ ہے جو بغیر استحقاق، بغیر صلاحیت اور بغیر قابلیت اپنی نعمت دیتا ہو، اے خدا! آپ کریم ہیں اور ہم نالائق ہیں، ہمارے سینے اور دل اس قابل نہیں ہیں لیکن ہم آپ کی کریم ذات کا واسطہ دیتے ہوئے آپ سے آپ کا کرم مانگتے ہیں کہ آپ ہمارے گندے دلوں کو پاک کر کے اپنی پاک محبت اس میں داخل فرمائیے اور ہمیں اپنے اولیاء اللہ والی زندگی نصیب فرمائیے۔

یا اللہ! دنیا پر دیس ہے، یہاں تو چند دن رہنا ہے، اگر ہم یہاں عیش والے بن گئے مگر مرنے کے بعد قبر اور دوزخ کی زندگی خراب ہو گئی، تو ہمارا دنیا کے پر دیس کا نہیں ہونا اور عیش میں رہنا سب بے کار ہے۔ اس لیے میرے مالک! ہماری پر دیس کی زندگی کو بھی آرام والی، عزت والی بنا دے اور اس سے زیادہ ہماری وطنِ آخرت کی زندگی کو عزت و راحت والی بنائیے، جن اعمال سے وہاں کی عزتیں ملتی ہیں ان کی توفیق دیجیے اور ہمیں نفس کی غلامی سے چھڑا کر، شیطان کی غلامی سے چھڑا کر یا اللہ! اپنی غلامی اور اپنے پیارے رسول صلی اللہ علیہ وسلم کی سچی غلامی نصیب فرمادیجیے، آمین۔

وَصَلَّى اللّٰهُ تَعَالٰى عَلٰى خَيْرِ خَلْقِهِ مُحَمَّدٍ وَّآلِهِ وَصَحْبِهِ أَجْمَعِينَ

بِرَحْمَتِكَ يَا اَرْحَمَ الرَّاحِمِينَ



دیدہ اشکِ باریدہ

لذتِ قربِ بندِ امتِ محمدیہ زاری میں ہے

قرب کیا جانے جو دیدہ اشکِ باریدہ نہیں

جس کو استغفار کی توفیق حاصل ہوئی

پھر نہیں جائز یہ کہنا کہ وہ بخشیدہ نہیں

عزیز



اس وعظ سے کامل نفع حاصل کرنے کے لیے یہ دستور العمل کی میا اثر رکھتا ہے

دستور العمل

حکیم الامت مجدد الملت حضرت مولانا شاہ محمد اشرف علی صاحب تھانوی رحمۃ اللہ علیہ

وہ دستور العمل جو دل پر سے پردے اٹھاتا ہے، جس کے چند اجزاء ہیں، ایک تو کتابیں دیکھنا یا سننا۔ دوسرے مسائل دریافت کرتے رہنا۔ تیسرے اہل اللہ کے پاس آنا جانا اور اگر ان کی خدمت میں آمد و رفت نہ ہو سکے تو بجائے ان کی صحبت کے ایسے بزرگوں کی حکایات و ملفوظات ہی کا مطالعہ کرو یا سن لیا کرو اور اگر تھوڑی دیر ذکر اللہ بھی کر لیا کرو تو یہ اصلاحِ قلب میں بہت ہی معین ہے اور اسی ذکر کے وقت میں سے کچھ وقت محاسبہ کے لیے نکال لو جس میں اپنے نفس سے اس طرح باتیں کرو کہ:

”اے نفس! ایک دن دنیا سے جانا ہے۔ موت بھی آنے والی ہے۔ اُس وقت یہ سب مال و دولت بہیں رہ جائے گا۔ بیوی بچے سب تجھے چھوڑ دیں گے۔ اور اللہ تعالیٰ سے واسطہ پڑے گا۔ اگر تیرے پاس نیک اعمال زیادہ ہوئے تو بخشا جائے گا اور گناہ زیادہ ہوئے تو جہنم کا عذاب بھگتنا پڑے گا جو برداشت کے قابل نہیں ہے۔ اس لیے تو اپنے انجام کو سوچ اور آخرت کے لیے کچھ سامان کر۔ عمر بڑی قیمتی دولت ہے۔ اس کو فضول رائیگاں مت برباد کر۔ مرنے کے بعد تو اُس کی تمنا کرے گا کہ کاش! میں کچھ نیک عمل کر لوں جس سے مغفرت ہو جائے۔ مگر اس وقت تجھے یہ حسرت مفید نہ ہوگی۔ پس زندگی کو غنیمت سمجھ کر اس وقت اپنی مغفرت کا سامان کر لے۔“



جس طرح اللہ تعالیٰ کی ذات بے مثل ہے، ان کی صفات بھی بے مثل ہیں۔ جس خالق نے اپنی مخلوقات میں لذت اور ذائقے کی فراوانی رکھی ہے خود ان کی ذات کس قدر حامل لذات ہوگی۔ یہی وجہ ہے کہ عاشقان خدا اللہ تعالیٰ کے نام کی لذت سے ہر وقت مست رہتے ہیں۔ اللہ تعالیٰ کے نام کی یہ لذت صرف عبادات اور وحیوں سے نہیں ملتی بلکہ اس کے لیے تقویٰ اور اللہ والوں کی صحبت اختیار کرنا بھی لازمی امر ہے۔

شیخ العرب والجمع عارف باللہ مجدد زمانہ حضرت اقدس مولانا شاہ حکیم محمد اختر صاحب رحمۃ اللہ علیہ نے اپنے وعظ ”تجلیات الہیہ کی غیر فانی لذت“ میں اولیاء اللہ پر اللہ تعالیٰ کی اس نسبت خاصہ کا ذکر فرمایا ہے جو قلوب اولیاء کو ہر وقت اللہ تعالیٰ کے قرب کی مسرتوں سے مست و شاد رکھتی ہے جو اس آیت کی عملی تفسیر ہے جس میں اللہ تعالیٰ نے اپنے فرماں بردار بندوں کو حیات طیبہ اور بالطف زندگی عطا فرمانے کی بشارت دی ہے۔

www.khanqah.org

ناشر

گنہگارِ ظہری

محمد امجد علی صاحبزادہ، لاہور، پاکستان

